

# L-HAJJA f'Ghawdex




Mejju 2005

Nru. 869

## "IMBIEREK"

### MIN ĠIE...

*Papa  
ġdid  
b'tamiet  
godda*






# SENA TA' L-EWKARISTIJA bi 3 Kotba Speċjali

TAGHLIM • RAKKONTI • TALB

II-LUMEN CHRISTI PUBLICATIONS toffri  
sussidju utli ta' tliet kotba godda dwar l-Ewkaristija



## IS-SENA TA' L-EWKARISTIJA ERBA' DOKUMENTI PONTIFIĊI

285 Paġna, Lm 3.95


Hawn issib il-qofol tat-tagħlim kollu mehtieg dwar l-Ewkaristija kif temmen il-Knisja Kattolika. Din hija dokumentazzjoni uffiċċjali tal-prinċipji dommatici, spiritwali, liturġiċi u pastorali, tal-Misteru u l-Kult Ewkaristiku. Dan il-ktieb nistghu nqisuh bhala l-ahhar Testament Spiritwali u Pastorali li hallielna l-mahbub Papa Ġwanni Pawlu II. Traduzzjoni ta' Mons Salv Borg.

## MIRAKLI EWKARISTIĊI

296 Paġna, Lm 3.50

Rakkonti veri u dokumentati. Aktar minn 36 grajja straordinarja miġbura minn Joan Carroll Cruz, fi ktieb sabih miżghud b'ritratti ta' kull miraklu deskritt, maqlub għall-ewwel darba bil-Malti.


Editur tat-Traduzzjoni:  
Dun Ġorg Mercieca.



## ŻJAJJAR LIL ĠESÙ SAGRAMENTAT

Edizzjoni Ġdida u Riveduta • 120 Paġna, Lm 2.00

Ġabra ta' 52 Meditazzjoni Djalogata ma' Ġesù fl-Ewkaristija. Kitba ta' Mons. Isqof Nikol Ġ. Cauchi. Ktejjeb utli hafna għall-adorazzjoni privata fl-Ewwel Ġimgha tax-Xahar jew f'dik komunitarja kull nhar ta' Hamis fil-ghaxija.



IT-TLITT KOTBA FLIMKIEN BI SKONT SPEĊJALI  
MIL-'LUMEN CHRISTI BOOKSHOP' BISS  
Lm 8.00

LUMEN CHRISTI MEDIA CENTRE, VICTORIA, GHAWDEX - TEL: 2156 0496



# IL-HAJJA f'Ghawdex

Imwaqqa f'Ġunju 1945  
Harga nru. 869  
Mejju 2005  
Mahruġa mid-  
Djoċesi ta' Ghawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Ghawdex VCT 111  
Tel. 21560496/7 Fax. 21561860  
e-mail: lumenchristi@vol.net.mt  
homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre  
Stampata: "Gozo Press" Tel.21551534

Din il-harga nġhalqet għall-istampa  
fu-28 ta' April 2005  
Il-fehmiet li jistqarru l-kittieba  
m'humieq neċessarjament daww  
tal-Bord Editorjali.

## f'din il-harga

Editorjal • 3

Il-Hajja fid-Djoċesi • 4

X'gara dan l-aħħar • 6

"Status Quo" • 9

Feature Speċjali:

IL-PAPA BENEDITTU XVI, Paġni 10-14

Il-Mostru b'Għajnejh Hodor • 15

Mill-Knisja fid-Dinja • 18

Versi Riflessivi • 19

ACM: Papa Ġdid - Tamiet Godda • 20

Ktieb x'Taqra:

"Is-Sena ta' l-Ewkaristija" • 22

Ghawdex 300 sena ilu :

lx-Xema ta' Venezja • 23

Tifsir fuq it-Tagħlim tal-Katekiżmu (36):

Il-Misteru ta' l-Ewkaristija (1) • 24

Il-Biedja f'Ghawdex (36) • 26

Tieqa fuq l-Ambjent Għawdexi (5):

It-Torri ta' Imġarr ix-Xini • 30

Xhieda Nisranija: Mons Alwiġ Vella (2) • 32

Apprezzament P. Joseph Galdes, S.J. • 33

Għawdxin li għadna niftakru (25) -

Mary Meilak • 34

Passiġġata Biblika- 6 • 36

Int u saħħtek • 38

Holm il-Hajja • 40

Bejnietna n-Nisa • 41

Ghawdex Sportiv • 42

Ritratti tal-Papa: Hajr lil Darrin Zammit  
Lupi (The Times)



## "Nimxu 'l quddiem... il-Mulej jgħinna" Is-Sintesi tal-Programm tal-Papa Benedittu XVI

"Gheżież huti, wara l-kbir Papa Ġwanni Pawlu II, il-Kardinali għażlu lili, haddiem sempliċi u umli fil-għalqa tal-Mulej. Il-fatt li l-Mulej jista' jaħdem anke bi strumenti insuffiċjenti, ifarragni u fuq kolloxx nafda lili nnifsi fit-talb tagħkom. Fil-ferħ ta' Kristu Rxox, b'fiduċja fil-għajjnuna permanenti tiegħu, nimxu 'l quddiem. Il-Mulej iġhinna. Marija l-Omm Qaddisa tiegħu qegħda fuq in-naħa tagħna". Dawn kienu l-ewwel kelmiet li bihom il-Papa l-ġdid Benedittu XVI indirizza l-folla enormi miġbura fi Pjazza San Pietru f'Ruma nhar it-Tlieta 19 ta' April biex tara min kien intgħażel bhala l-265 suċċessur ta' l-Appostlu San Pietru.

Huma kelmiet ċelebri li se jibqgħu jissemgħu għal hafna snin, kelmiet sempliċi, iżda fl-istess hin profondi, kelmiet li dlonk taw hafna indikazzjonijiet ta' x'se jkunu l-ingredjenti prinċipali li se jsawwru dan il-pontifikat ġdid tal-Papa Benedittu XVI : pontifikat mibni fuq il-fiduċja qawwiya fil-għajjnuna t'Alla u ta' Ommu Marija, u fuq it-talb tal-fidili. L-umiltà ta' dan il-ġgant ġermaniż Joseph Ratzinger, imfissra bil-kelmiet "haddiem sempliċi u umli fil-għalqa tal-Mulej" dritt serqet il-qalb ta' miljuni. Hekk ukoll it-talba mqanqla tiegħu għat-talb tagħna għalih, daħlet il-figura u l-missjoni tiegħu f'qalbna.

Il-Kardinal Joseph Ratzinger għal dawn l-aħħar 24 sena kien kollaboratur intimu tal-Papa Ġwanni Pawlu II. Hadem hafna fil-Kongregazzjoni għad-Duttrina tal-Fidi u huwa rispettatt minn hafna għall-ortodossija tal-fidi tiegħu. Huwa magħruf għall-intelligenza tiegħu, huwa bniedem ta' kultura kbira u awtur ta' diversi kotba. Dawk ta' madwaru iddeskrivewh bhala bniedem dixxiplinat, ta' ftiit kliem u determinat fil-ħidma tiegħu, imma fl-istess hin effabbli, umli u twajjeb, lest li jilqa' u jisma' lil kulhadd – kwalitajiet li żgur se jikkumplimentaw mhux ftiit il-ħidma l-ġdida ta' Joseph Ratzinger.

Il-Pontifikat tal-Papa Benedittu jrid jaffronta l-isfidi kbar ta' zmienna u forsi waħda mill-akbar sfidi li għandu quddiemu hija s-sekularizzazzjoni ta' l-Ewropa. Ninsabu ngħixu f'era fejn l-umanità ingenerali qiegħda tħabbat wiċċha mal-konsegwenzi tragiċi ta' dak li qed jissejjaħ l-ekklissi tas-sens ta' Alla u tal-valuri nsara li kienet xi darba mibnija fuqhom. L-istess Papa Benedittu XVI, meta kien għadu Prefett tal-Kongregazzjoni tad-Duttrina tal-Fidi, f'intervista li kienet dehret fil-ġurnal Taljan "La Repubblica" tad-19 ta' Novembru 2004, kien qal dawn il-preċiżi kelmiet: "Soċjetà li fiha Alla huwa kompletament assenti, teqred lilha nfisha ... Jidhirli li huwa meħtieġ li nerġgħu niskopru mill-ġdid – u l-qawwa li jsir dan teżisti – li anke l-oqsma politici u ekonomiċi jeħtieġu responsabbiltà morali, responsabbiltà li titnissel f'qalb il-bniedem u li fl-aħħar mill-aħħar għandha x'taqsam mal-preżenza jew ma' l-assenza ta' Alla".

L-appell konkluziv tal-Papa fi tmiem l-omelija tal-quddiesa ta' l-inawgurazzjoni tal-pontifikat tiegħu, jimliena bil-kuraġġ u t-tama: "Tibzghux... ifthu beraħ il-bibien lil Kristu u intom issibu l-hajja vera!"

Dun Ruben Micallef

# Il-Hajja fid-Djoċesi

Mis-Seminarista Joseph Curmi

**Konċelebrazzjoni b'Suffragju għal Ruħ il-Papa Ġwanni Pawlu II fil-Katidral**



Nhar is-Sibt 9 ta' April, Mons Isqof Nikol Ġ. Cauchi, flimkien ma' għadd kbir ta' saċerdoti, mexxa konċelebrazzjoni fil-Katidral f'għeluq it-tmint ijiem mill-mewt tal-Papa Ġwanni Pawlu II. Għaliha attendew numru konsiderevoli ta' lajċi kif ukoll membri mill-kamra tad-deputati Ghawdxin. Fid-diskors tiegħu, Mons Isqof semma l-mod li bih, bil-kuraġġ kollu, l-Papa wassal il-messaġġ ta' Kristu filwaqt li ma bażax jikkundanna dak li ma jaqbilx maċ-ċiviltà ta' l-imhabba. Barra minn hekk hu semma kif dan il-Papa hadem bi shih biex jiftah djalogi ma' nies ta' kulturi differenti filwaqt li bla mistrieh fittex dejjem il-verità. Fuq kollox Mons Isqof aċċenna għall-figura sofferenti ta' l ahħar snin ta' Ġwanni Pawlu II li tant kienet tnissel tama..

## **It-42 Kungress tax-Xirka fil-Fontana**

Ix-Xirka tal-Isem Imqaddes t'Alla ta' Ghawdex żammet it-42 Kungress Djoċesan tagħha fil-Parroċċa tal-Qalb ta' Gesù, Fontana, nhar il-Hadd 10 t'April 2005. F'din is-Sena ta' l-Ewkaristija, is-sugġett kien: "Tpattija Ewkaristika għad-Dnubiet tal-Umanità". Bi thejjija għalih tul il-ġimgħa ta' qabel saru diversi attivitajiet. Il-



Kappillan Nazzjonali Fr. Joe Vassallo O.P., kif ukoll Gorġ Agius, l-Għannej tal-Mulej, iltaqghu ma' studenti tal-iskejjel sekondarji, tas-Sixth Form u tal-MCAST. Barra minn dan huma għamlu żjajjar fid-djar tal-morda, sptarijiet u anki f'bars. Jum dan il-kungress infetah b'quddiesa iċċelebrata minn Mons Isqof Nikol Ġ. Cauchi u fiha hadu sehem Fr. Joe Vassallo u Mons Salv Borg il-Kappillan tax-Xirka f' Ghawdex. Fil-laqgħa li saret wara saru xi diskorsi fost l-ohrajn minn Mons Isqof, Fr. Joe Vassallo, u Gorġ Agius. Dan il-Kungress wasal fi tmieumu billi l-President tax-Xirka Joseph Refalo habbar li t-43 Kungress Djoċesan tax-Xirka ser isir nhar fit-30 t'April 2006 fil-Parroċċa tax-Xagħra.





### Jum il-Vokazzjonijiet

Din is-sena il-jum iddedikat ghat-talb għall-vokazzjonijiet gie iċcelebrat nhar il-Hadd 17 t'April. Mons Isqof, nhar is-Sibt 16 t'April iċcelebra quddiesa fejn għaliha kienu mistednin il-gruppi tal-vokazzjonijiet tal-parroċċi kollha tad-djoċesi t'Ghawdex. Din il-quddiesa saret fis-sala tal-Azzjoni Kattolika f'Victoria. Waqt l-omelija Mons Isqof inqeda bil-vanġelu tar-4 Hadd tal-Għid, il-Vanġelu tar-Raġhaj it-Tajjeb, biex spjega lil dawk prezenti kif għandha tkun ir-relazzjoni tagħna mar-raġhaj tagħna li hu Kristu. Hu semma wkoll li dan ir-raġhaj jista' jkun li qed isejjah lil xi wħud biex jaqduh aktar mill-qrib. Għalhekk hu stedinhom biex mil-lum joqogħdu attenti għas-sejha li Alla qed jagħmlilhom għal hajjithom biex hekk aktar 'l quddiem ma jibzghux jghidulu iva kif qattlu Marija u tant qaddisin.

### Għeluq tal-Wirja dwar l-Ewkaristija

Nhar il-Hadd 10 t'April giet fi tmiemha l-wirja bl-isem "L-Ewkaristija - Celebrazzjoni u Arti" li kienet qed tigi esebita fis-sala tal-wirjiet fil-Ministeru għal Ghawdex. Din il-wirja li saret fl-okkazjoni tas-Sena Ewkaristika, ittellgħet mill-Kummissjoni ta' l-Arti Sagra ta' Ghawdex bil-kollaborazzjoni tal-Ministeru għal Ghawdex u l-Kumitat Organizzattiv Kultura. L-inawgurazzjoni ta' din il-wirja kienet saret nhar il-Hadd 13 ta' Marzu. Għal din il-wirja ngabru diversi oġġetti kemm minn knejjes kif ukoll minn djar privati li għandhom x'jaqsmu jew kienu jintuzaw fiċ-celebrazzjoni tal-Ewkaristija. Tul il-jiem li damet miftuħa, kienu hafna n-nies li marru jarawha.

### Monument f'gieħ Mary Mejlak

Din is-sena Ghawdex qed jiċcelebra ċ-ċentinarju mit-twelid ta' Mary Mejlak li kienet poetessa mill-belt Victoria. F'din l-okkazjoni, nhar il-Ġimgħa 22 ta' April saret quddiesa fil-Bażilika ta' San Gorg. Għaliha kien hemm prezenti fost l-ohrajn il-President tar-Repubblika l-E.T. Edward Fenech Adami. Wara, giet inawgurata lapida li tfakkar dan iċ-ċentinarju.

### Prize Day fis-Seminarju

Nhar il-Ġimgħa 29 ta' April fis-Seminarju Minuri tal-Qalb ta' Gesù nzamm l-appuntament annwali tal-Prize Day li fih jingħataw il-premijiet lil dawk l-istudenti li jkunu kisbuhom. Għal din l-okkazjoni gie mistieden Mons Isqof Nikol Ġ. Cauchi.

### Pussessi ta' Żewġ Arċiprieti

L-Arċipriet il-ġdid għall-Parroċċa tax-Xagħra, l-Arċ. Karm Refalo, li kien irċieva n-nomina tiegħu għall-istess kariga nhar l-10 ta' Frar ta' din is-sena, fis-17 t'April, ha l-pussess uffiċjali tal-Parroċċa. Imbagħad fl-1 ta' Mejju, l-Arċ. Joe Zammit, ha l-pussess uffiċjali tal-Parroċċa tal-Qala. Dan ukoll kien irċieva n-nomina tiegħu nhar l-10 ta' Frar. Għal dawn iż-żewġ pussessi kien prezenti f'isem Mons Isqof, l-Vigarju Ġenerali Mons Giovanni Bosco Gauci. Id-digriet tal-hatra nqara fiż-żewġ każi mill-Kancellier tal-Kurja Veskovili, Mons Salv Debrincat.



### ĠITI GHAS-SAJF 2005

19 - 25 TA' LULJU

3 Hotels Ċentrali f'Ruma-Sorrento u S.Giov. Rotondo  
RUMA - NAPLI - SORRENTO - CAPRI - POMPEI - SAN  
GIOVANNI ROTONDO fejn hu meqjum San Piju tal-Pjagi

\*\*\*\*\*

31 TA' LULJU - 6 TA' AWISSU

Hotel wahda fiċ-ċentru ta' Strasbourg  
FRANZA - GERMANJA - SVIZZERA  
STRASBOURG - COLMAR - FREIBURG - EUROPA AMUSEMENT PARK  
BLACK FOREST - ZURICH - SCHAFFHAUSEN RHINE FALLS

\*\*\*\*\*

15 - 20 TA' AWISSU

Hotel wahda fil-qalba ta' Lourdes  
LOURDES - PONT D'ESPAGNE - BIARRITZ - ST JEAN DE LUZ - BARTRES

\*\*\*\*\*

27 ta' AWISSU - 3 TA' SETTEMBRU

Hotel wahda fil-qalba tal-Lago di Garda  
ITALIA - AUSTRIA  
VENEZIA - PADOVA - VERONA - DOLOMITI - SIRMIONE  
GARDALAND AMUSEMENT PARK U INNSBRUCK FL-AUSTRIA

\*\*\*\*\*

Programmi u Bookings: John Portelli Ent. 7 Pjazza  
Indipendenza, Victoria. Tel. 215612-3. Iktar dettalji m'għand  
l-Organizzatur u Tour Leader: Paul M. Cassar - San Giorgio,  
Triq Vajrinġa, Victoria - Ghawdex. Tel. 21551004 - 79021033

**Majestic**  **too Electronics Centre**

Video & DVD Rentals,  
Sales of: TV's, VCR's, Hi-Fi,  
Mobile Phones & Air-Conditioners

F. Mizzi Street, Victoria, Gozo - Malta.  
Tel: 2156 6616 Mob: 79461299

Authorized Dealers in Gozo for

**SAMSUNG**

Satellite Receivers

**SANYO**

TV. DVD. VIDEO. AUDIO

**Pioneer**

Sound and Vision


**Roadstar**

Hi-Fi's of All Kinds

**REPAIR CENTRE FOR MOBILES, TV's, VIDEOS, DVD's, HI-FI's, etc.**



# X'gara dan l-aħħar



*Kronaka  
Għawdxija  
minn Lelio Spiteri*

## ***Il-Kunsill Lokali tan-Nadur sodisfatt bid-deċiżjoni tal-MEPA dwar "Ta' Sopu"***

Il-Kunsill Lokali tan-Nadur wera s-sodisfazzjon tiegħu għal mod kif giet ittrattata l-applikazzjoni sabiex il-barriera tal-Qortin ta' Sopu fin-Nadur tigi mimlija bit-terrapien u skart tal-bini. Il-Kunsill fahħar il-mod li bih il-Bord tal-Awtorità ta' Malta dwar l-Ambjent u l-Ippjanar ittratta din l-applikazzjoni li giet approvata waqt laqgħa pubblika li saret nhar il-Hamis 28 t' April.

## ***Ippeżentati r-riżultati ta' Survey Tri-Dimensjonali tal-Ġgantija***

Ir-riżultati ta' survey tri-dimensjonali tat-Tempji tal-Ġgantija fix-Xagħra Għawdex ġew mgħoddija uffiċjalment mill-Onor Giovanna Debono Ministru għal Għawdex liċ-Chairman ta' *Heritage Malta* Dr Mario Tabone waqt attivita' li saret fit-Tempji tal-Ġgantija li għaliha attenda wkoll il-Ministru tat-Turiżmu u Kultura Francis Zammit Dimech fit-28 ta' April, 2005. Il-Ministru Debono qalet li dan huwa l-ewwel survey tat-tip tiegħu li jinkludi tempju shih u huwa neċessarju bħala bażi ta' kull studju xjentifiku jew intervent li jrid isir fuq il-Ġgantija. Il-fondi mill-Unjoni Ewropea qeghdin jiffinanzjaw ukoll żewġ proġetti oħra: it-tqieghid ta' *scaffolding* fuq parti li waqghet bix-xita waqt l-istess maltempata u x-xogħol propju tar-restawr ta' din il-parti. Dr Mario Tabone, li rċieva d-dokumentazzjoni f'isem *Heritage Malta* rringrazzja lill-Ministeru għal Għawdex għall-ghajjnuna li sabet *Heritage Malta* kemm f'dan il-proġett kit ukoll t' proġetti oħrajn li qeghdin isiru mill-Ministeru għal Għawdex b'kollaborazzjoni ma' *Heritage Malta*. Wara saret preżentazzjoni għall-pubbliku tar-riżultati tas-survey fil-Mithna ta' Kola fix-Xagħra, mill-Perit Hermann Bonnici tat-Taqsima tar-Restawr u minn uffiċjali tal-kumpanija Taljana li wettqet ix-xogħol.




## ***Jum Sannat iċċelebrat b'diversi Attivitajiet Kulturali - Edukattivi***

Fl-okkażjoni ta' Jum it-twaqqif tal-parroċċa ta' Sannat, it-28 t' April, 1688, il-Kunsill Lokali pprepara programm ta' attivitajiet biex ifakkar dan il-jum speċjali għas-Sannatin kollha. Nhar is-Sibt 23 ta' April ittelligħet lejla mużiko letterarja fis-sala ta' l-iskola Profs Ġuże' Aquilina. Hadu sehem il-banda Santa Margerita V.M. li daqqet diversi biċċiet mużikali, fosthom '*Bells Across The Meadows*', '*I will Follow Him*', '*My Way*' u '*La Cumparsita*'. Uhud minn dawn is-siltiet mużikali ngħataw lill-banda minn Soċjetajiet Mużikali 'l barra minn xtutna. Dan qieghed



isehh permezz ta' kuntatti li membri ta' din is-Socjeta qegħdin iżommu ma' Socjetajiet Mużikali fosthom dik ta' *Montefiascone* u *Cerreto Laziale* fl-Italja. Monsinjur Lawrence Sciberras qara poeżija miktuba għal din l-okkażjoni, 'Lil Raħal Twelidi'. Hadu sehem ukoll iż-żewġ kantanti Teddy Zammit u Margaret Camilleri li kantaw diversi kanzunetti Maltin. Għattieni sena konsekuttiva ġie mogħti l-premju ġieħ Sannat lil Dun Anton Mizzi. Nhar il-Ħamis 28 ta' April saret attivit kbira fl-iskola. L-għaqdjet prinċipali tar-raħal ġew mistiedna biex itellghu 'item' fl-iskola quddiem l-istudenti. L-iskop kien li jiġi spjegat lill-istudenti l-hidma ta' dawn l-għaqdjet. Hadu sehem membri ta' l-Għaqda Drammatika Sannat, Sannat Lions FC u tal-Banda Santa Margherita. L-'items' li ġew imtelligħa mill-istudenti kienu kollha marbuta ma' Jum Sannat, mal-kultura tar-raħal, ma tradizzjonijiet, is-snaġja li wiehed isib u mhux l-anqas mal-ġemellaġġ li l-Kunsill għamel ma' Pisoniano. Wara saret attivit sportiva li fiha hadu sehem l-istudenti kollha ta' l-iskola Profs Guze Aquilina u ta' l-*Special Unit*. Kien hemm ukoll mistiedna grupp ta' studenti mill-iskola ta' Hal Lija Malta, li anke hadu sehem f' din l-attivit. Sar anke xi logħob bejn il-ġenituri u l-għalliema ta' din l-iskola. Nhar il-Ħamis 28 ta' April, ukoll, ġiet iċċelebrata quddiesha bis-sehem tal-Kor 'Uljed Margherita' b'tifkira ta' Jum il-Parroċċa.



### ***Ippeżentat il-Pjan t' Azzjoni għall-proġett tad-Dwejra - Investiment ta' Euro 314,000***



L-ewwel abbozz tal-Pjan t' Azzjoni għall-proġett ta' *Heritage Park* għall-inhawi tal-Qawra u d-Dwejra f'Għawdex ġew ippeżentati nhar it-Tlieta, 12 t' April, filgħodu, waqt konferenza ta' l-aħbarijiet, fil-bini tal-Ministeru għal Għawdex, biex b'hekk infetħa proċess ta' konsultazzjoni għal perijodu ta' 6 ġimgħat. Dan l-abbozz jinkludi proposti ta' 25 miżura li jridu jittieħdu sabiex din iż-żona tikseb il-livelli mixtieqa ta' protezzjoni ambjentali u wirt kulturali. Dan il-proġett qed jiġi ffinanzjat in parti mill-Unjoni Ewropea taħt il-*LIFE THIRD COUNTRIES scheme*. Il-preżentazzjoni ta' dan l-abbozz ta' Pjan t' Azzjoni ssewwi t-twaqqif tad-*Dwejra Steering Committee* li sar is-sena li għaddiet. Dan il-kumitat jinkludi rappreżentanti tal-Ministeru għal Għawdex, tal-*Malta Environment and Planning Authority* (MEPA), tal-Kunsill Lokali San Lawrenz kif ukoll ta' *Nature Trust* (Malta). Dan il-proġett, inizjalment sottomess min-*Nature Trust* (Malta) għall-fondi mill-Unjoni Ewropea, kien wiehed mill-hmistax-il proġett magħżula mill-istess Unjoni, wara li ġew sottomessi 107 proġetti. L-implimentazzjoni tiegħu bdiet f' April 2004. Matul din l-aħħar sena, saru diversi studji ekoloġiċi minn grupp ta' esperti li ġew maħtura apposta sabiex jevalwaw l-ambjent naturali fuq l-art u l-baħar ta' dawn l-inhawi. Saru wkoll diversi laqgħat mal-partijiet konċernati fejn ġew diskussi problemi u sarni wkoll rakkomandazzjonijiet dwar dan is-sit. Fuq bażi ta' dan, l-*Steering Committee* fassal dan l-ewwel abbozz tal-Pjan t' Azzjoni li ġie ppreżentat illum. L-għan ta' dan il-Pjan t' Azzjoni huwa l-holqien ta' *heritage park* ibbażat fuq il-partecipazzjoni tal-partijiet kollha konċernati. L-għanijiet m'humix biss marbuta ma' konservazzjoni tas-sit imma wkoll jinkludu għanijiet edukattivi kif ukoll hidmiet ekonomiċi bħall-agrikoltura u l-eko-turiżmu.

### ***"Sacred in Opera" mill-Kor Għawdexi "Gaulitanus" fin-Nadur***

Bħala parti miċ-ċelebrazzjonijiet tal-hmistax-il anniversarju tiegħu, il-Kor Għawdexi *Gaulitanus* ippreżenta il-kunċert *Sacred in Opera* fil-Bażilika ta' San Pietru u San Pawl fin-Nadur Għawdex nhar is-Sibt 9 t' April. L-udjenza gawdjet dan il-kunċert b'siltiet ta' xejra sagra minn diversi opri. Dan l-avveniment ġie rrepetut fil-Katidral Anglikan ta' San Pawl ġewwa l-belt Valletta nhar it-Tnejn 11 t' April. Xi jiem qabel, *Sacred in Opera* ġie ukoll irrekordjat fuq CD. B'din l-inizjattiva l-*Gaulitanus* ta bidu għal sensiela t' appuntamenti matul it-tliet xhur li ġejjin b'kunċerti kemm f'Għawdex u kemm f'Malta. F'*Sacred in Opera* is-Surmast Colin Attard idderieġa xogħlijiet ta' Rossini, Verdi, Massenet, Puccini u Mascagni. Hu, il-kor, il-mużiċisti u s-solisti hadmu hafna biex dan il-programm ikun ta' l-oghla livell possibbli f'ambjent mhux professjonali. Stephen Attard ipprova l-akkumpanjament impekkabbli kemm għall-kor kif ukoll għas-solisti.



## **“Jum il-Bizzilla” għad-Disa’ Sena**

Il-*‘Lace Making Programme’* taċ-Ċentru ta’ Ghawdex tal-Università ta’ Malta, organizza għad-disa’ sena konsekuttiva dan il-jum. Din l-attività, li saret nhar il-Hadd 10 ta’ April fiċ-Ċentru ta’ Ghawdex ta’ l-Università ta’ Malta, kienet tikkonsisti f’numru ta’ esibizzjonijiet ta’ xogħol tal-bizzilla, kif ukoll numru ta’ diskorsi fuq materji relatati max-xogħol tal-bizzilla. L-attività kienet introdotta minn Joseph Calleja li huwa l-amministratur taċ-Ċentru. Preżenti, kien hemm Giovanna Debono, Ministru għal Ghawdex, Anton Tabone, Speaker tal-Kamra tar-Rappreżentanti kif ukoll Consiglia Azzopardi, il-koordinatriċi tal-*‘Lace Making Programme’*. Wara li saru diskorsi ta’ l-okkażjoni, l-attività kompliet bil-preżentazzjoni taċ-ċertifikati mill-Ministru Debono. Wara dawk preżenti kienu mistiedna biex iżuru u jipparteċipaw fin-numru ta’ esibizzjonijiet mwaqqfa mil-*‘Lace Making Programme’*, mill-*‘International Organisation of Needle and Bobbin Lace’* (OIDFA) u mill-*‘Malta Lace Guild’*. Numru ta’ *stands* ohra kienu mtella mill-Koperattiva Ghawdxija tal-Bizzilla u Artiġjanat.



## **Sacco jirbaħ it-30 edizzjoni tan-nofs Maratona t’Ghawdex**

It-30 edizzjoni tal-Maratona t’Ghawdex saret nhar il-Hadd 24 ta’ April. Total ta’ 310 atleta hadu sehem fid-diversi tiġrijiet fosthom in-nofs maratona, it-tiġrija tat-8 mili li daru f’diversi irhula Ghawdxin, tal-4km, tat-2Km u l-*Fun Run*. In-nofs maratona li hi l-aktar ġirja prestiġjuża, giet mirbuha għall-ewwel darba minn Jimmy Sacco ta’ Birkirkara St Joseph A.C. f’hin ta’ 1:17.06 segwit mir-rebbieh tas-sena l-ohra Andrew Grech 1:19.36, waqt li fit-tielet post spicċa Manwel Spiteri 1:26.16. L-ewwel mara li spicċat in-nofs maratona kienet Gillian Grech 1:38.44 u l-ewwel Ghawdxi kien Carmel Camilleri (is-sindku ta’ Sannat) f’hin ta’ 1:37.10. Fil-ġirja tat-8 mili rebah Drew Lang f’hin ta’ 46.10". Bħala att nobbli sportiv, Drew Lang offra t-trophy li rebah lil dak l-atleta li daħal l-aħħar fit-tiġrija li nżerta daħal waqt il-preżentazzjoni u kien Dun Anton Refalo, li kien il-pijunier ta’ din il-maratona u li ha sehem fiha 30 darba mill-bidu tat-twaqqif tagħha, fejn ha sehem f’kull edizzjoni. Fit-tieni u fit-tielet post daħlu Mario Vella 47.05" u Johann Cassar 47.40" rispettivament. L-ewwel Ghawdxi kien Frankie Muscat 56.30" (*ex-player tal-football*). Fil-kategorija tan-nisa harġet rebbieha Corrine Degaetano 59.48" u l-ewwel Ghawdxija kienet Theresa Toscano 1:08.32" Fit-tiġrija tal-4Km riservata għat-tfal ta’ bejn 12 u 16 — il sena fil-kategorija tas-subien harġ rebbieh Daniel John Attard 12.53" waqt li tal-bniet rebhet Marouska Cutajar 13.19". Emanuel Borg kien l-ewwel fis-sessjoni U/14; Neil Vella l-ewwel Ghawdxi U/14 u Elena Attard l-ewwel Ghawdxija U/14; Simon Spiteri l-ewwel fl-U/13 u Denise Law l-ewwel fl-U/13 fis-sessjoni tal-bniet. Michael Bezzina gie l-ewwel Ghawdxi U/13. Fit-tiġrija ta’ 2Km riservata għat-tfal ta’ etajiet zghar spicċaw fl-ewwel postijiet fil-kategorija tas-subien Daniel Cassar 7.56"; Nathanael Aguis u Matthew Bezzina. Jana Pace Cocks 8.11" giet l-ewwel fit-taqsim tal-bniet segwita minn Amy Abdilla u Charlotte Bonavia. Joseph Scerri rebah U/11 u Christine Scerri rebhet U/11 fit-taqsim tal-bniet. L-ewwel atleta Ghawdxi kien Alex Teuma. Il-maratona kienet organizzata mill-*Gozo Amateur Athletic Association* (GAAA) bil-kollaborazzjoni tal-Kunsill Lokali Xaghra u x-Xaghra Youth Centre.

## **Inizjattiva Sabiħa b’għieh lill-Papa Ġwanni Pawlu II: Monument li jixraq**

Jidher li hafna laqgħu b’sodisfazzjon u ferħ l-aħbar li f’Ghawdex għadu kemm twaqqaf kumitat biex jiehu hsieb ifakkar kif inhu xieraq b’monument “*life-size*” lil mibki u qatt minsi l-Papa Polakk, Ġwanni Pawlu II li mexxa l-Knisja Kattolika għal dawn l-aħħar 27 sena, u li kien żar lil Ghawdex fl-1990.

Il-Kumitat ha l-inizjattiva u tkellem ma’ l-erba’ Banek kummerċjali li għandna biex il-pubbliku jkun jista’ lberament jagħmel l-offerta tiegħu bil-kumdità. Dawn li ġejjin huma l-kontijiet bankarji:

Isem tal-Kont: *Monument Papa Ġwanni Pawlu II*

Bank of Valletta: 400 142 314 85

HSBC Bank: 071 148 738 001

Aps Bank: 200 002 879 26

Lombard Bank: 014 406 417 05

Il-pubbliku jista’ wkoll, jekk irid javviċina lil xi wiehed mill-membri tal-kumitat u jagħtih l-offerta tiegħu, hi ta’ liema valur hi. Il-ftit tal-hafna żgur li jwasslu biex tingabar is-somma ta’ disat elef lira Maltin li hu stmat li hemm bżonn biex ikopru l-ispejjeż kollha. Għal kull ghotja tinghata riċevuta.

L-indirizz tal-kumitat huwa: Monument Papa Ġwanni Pawlu II, P.O Box 28, Victoria, Gozo, Malta.







## STATISTIKA U PROSPETTIVA DWAR GHAWDEX U L-GHAWDXIN

### 1 "Upgrading" tal-Biċċerija f'Ghawdex

Il-Ministru ghal Ghawdex qiegħed jagħmel *upgrading* tal-biċċerija f'Ghawdex biex din tkun tista' terġa tibda tithaddem.

Giovanna Debono, il-Ministru ghal Ghawdex, fi twegiba li tat fil-Parlament ghal interpellanza tad-Deputat Laburista Noel Farrugia, qalet li minn kemm ilha wieqfa l-biċċerija f'Ghawdex inqatlu 4,399 majjal u 1,141 ċanga.

Hi qalet li kien hemm tnaqqis fil-qatla f'Ghawdex ta' majjal u ċanga fil-perjodu Lulju, Awissu u Settembru 2004 imqabbla ma' l-istess perjodu tas-sena 2003 minhabba li l-qatla ta' dawn il-bhejjem kienet qiegħda ssir fil-biċċerija ta' Malta.

Dwar it-tnaqqis fil-qatla ta' *broilers* f'Ghawdex, skond iċ-ċifri maħruġa mill-Uffiċċju Nazzjonali ta' l-Istatistika, din tvarja minn żmien għall-iehor u ma jidhix li l-problema hi limitata għal Ghawdex. Il-gvern qiegħed jindirizza l-problema permezz ta' għajjnuna biex is-settur jiġi ristrutturat.

Giovanna Debona żiedet li l-qatla tal-majjal u ċ-ċanga mrobbija f'Ghawdex baqgħet bejn wieħed u iehor l-istess.

(*In-Nazzjon*", 06-03-05)

### 2 Ikkunsmati 33 miljun metru kubu ta' ilma

Matul is-sena 2004, fil-gzejjer Maltin ġew ikkunsmati mhux inqas minn 33 miljun metru kubu ta' ilma. Dan ifisser li s-sena li għaddiet, kull persuna, ras għal ras, ikkunsmat madwar 81 metru kubu ilma. Ifisser ukoll li l-konsum medju ta' kuljum f'Malta kien ta' 82,681 metru kubu ta' ilma waqt li f'Ghawdex ammonta għal 7,157 metru kubu.

Figuri ppublikati mill-Uffiċċju Nazzjonali ta' l-Istatistika juru li l-impjanti tar-*Reverse Osmosis* ipprovdew is-sors prinċipali tal-produzzjoni ta' l-ilma f'Malta.

F'Ghawdex kien hemm medja ta' 167,369 metru kubu ta' ilma li ttellgħu kull xahar mill-*boreholes*, waqt li dik mill-*pumping stations* ammonta għal 11,500 metru kubu ta' ilma fix-xahar. Dan ifisser li waqt li f'Malta, l-ilma ippumpjat mill-*pumping stations* ammonta għal 26 fil-mija mill-provvista kollha ta' l-ilma matul is-sena 2004, fil-każ ta' Ghawdex, dan il-proporzjon ammonta għal sitta fil-mija.

F'Ghawdex s'issa m'hemm l-ebda impjant tar-*reverse osmosis*, u l-*boreholes* huma s-sors prinċipali għall-ilma – aktar minn 93 fil-mija tal-produzzjoni totali fl-istess gżira. Dan kien ifisser żewġ miljuni metru kubu ta' ilma matul is-sena 2004. Biex jissupplimenta dan, partikolarment matul ix-xhur tas-sajf, is-sena li għaddiet kien hemm 450,355 metru kubu ta' ilma li ġie trasferit minn Malta għal Ghawdex.

(*"l-Orizzont*", 24-03-05)

### 3 Aktar Maltin jaqsmu lejn Ghawdex fl-Għid

Ċifri ta' passigġieri li qasmu bejn Malta u Ghawdex matul il-festi tal-Għid juru li kien hemm żieda sostanzjali fin-numru ta' Maltin li żaru l-gżira għawdxija. Fl-istess waqt juru wkoll li kien hemm numru inqas ta' vetturi li għamlu t-traġitt.

Iċ-ċifri juru li bejn Hamis ix-Xirka u Hadd il-Għid din is-sena qasmu 45,676 persuna bejn Malta u Ghawdex u kienu trasportati 10,931 vettura. Dan ifisser żieda ta' 889 persuna fuq is-sena li għaddiet u tnaqqis ta' 291 vettura fuq l-istess perjodu.

Miċ-Ċirkewwa, il-*Gozo Channel* garret 23,811 passigġier jiġifieri żieda ta' 759 passigġier fuq is-sena li għaddiet.

Mill-Imġarr Ghawdex lejn Malta matul l-istess jiem qasmu 21,865, jiġifieri żieda ta' 130 persuna. Ċifri tal-granet separatament juru li l-iktar jum li fih qasmu passigġieri lejn Ghawdex kien fil-jum tal-Hamis. Dakinhar qasmu kważi 16,000 persuna u 4,500 vettura.

Il-*Gozo Channel* operat servizz *shuttle* biex setgħet tlahhaq mad-domanda. Biex sar dan, il-kumpanija użat it-tliet bastimenti godda.

(*"In-Nazzjon*", 31-03-05)

### 4 37 karrozza kuljum!


X'ma niġġammjawx fit-toroq tagħna! Kontu tafu li l-karrozzi fil-gzejjer tagħna qegħdin jizdiedu bir-rata ta' xi 37 waħda kuljum, bis-Sibt u l-Hadd u l-festi b'kollox? Dan johroġ minn figuri li nġhataw dwar il-vetturi liċenzjati, li bħalissa jlahhqu għal 271,137. Ġie kkalkulat ukoll li kull sena qed jiġu reġistrati medja ta' madwar 13,500 vettura fis-sena, li minnhom 70 fil-mija jkunu godda u t-30 fil-mija *second hand* li qed jiġu mpurtati minn pajjiżi bħall-Gappun.

(*"l-Orizzont*" 14-03-05)



# Il-Pontifikat il-Ġdid tal-Papa

# BENEDITTU XVI



*Konsiderazzjonijiet ta' Mons. Nikol Ġ. Cauchi, Isqof ta' Għawdex*

Sa mill-aħhar granet tal-mibki Papa Ġwanni Pawlu II bdew isiru spekulazzjonijiet min ser ikun is-suċċessur tiegħu, xi kwalitajiet jeħtieġ li jkollu, biex jiehu hsieb kif imiss tal-ħtiġijiet kbar li għandha l-Knisja fil-bidu tat-tielet millenju u jerfa r-responsabbiltà tagħhom.

Kien diffiċli hafna tbassar minn qabel, min ser ikun il-Papa wara l-Papa Wojtyła, u kwazi mpossibbli; difatti kien hemm hafna li marru żmerċ. Imma li tagħmel analiżi tal-problemi li għandha quddiemha l-Knisja u li l-Papa l-Ġdid kellu issa jsaqqaf wiċċu magħhom, għal min isegwi l-aħbarijiet kattoliċi ma kienitx xi haġa impossibbli.

Jien stess semmejt xi whud minn dawn l-eżiġenzi tal-Knisja u nista nerga' ntennihom: "Il-kontinwazzjoni tat-twertieq tal-Konċilju Vatikan II, l-evangelizzazzjoni, l-ekumeniżmu, id-djalogu

interreligjuż u mal-kulturi, il-faqar u l-ġuħ fid-dinja, l-ingustizzji soċjali anke fuq skala globali, iż-żgħażaġh u l-problemi tagħhom".

Imma qabel ma nitkellem dwar dan il-Papa l-ġdid u l-programm tal-hidmiet pastorali tiegħu, jeħtieġ li nġhidu xi kelma dwar il-konklavi, li fihom ġie elett. Fuq dan is-suġġett, inqas u inqas nistgħu nitkellmu ahna, imma nistgħu nġhidu biss li dam wisq inqas żmien milli mistenni. Dan ifisser li l-Kardinali, għall-inqas f'maġġoranza ta' żewġ terzi minnhom, imdawlin mill-Ispirtu s-Santu għarfu fil-



Kardinal Ratzinger il-kwalitajiet mehtiega biex jista' jrieġi l-Knisja fi żminijietna. Il-kummenti tal-Kardinal Cormac Murphy O'Connor, fis-*Sunday Telegraph* tal-24 t'April 2005 kienu dawn: "Għaliex għażilna lil? Huwa kien magħruf sewwa minna. Kellna fiduċja fih u ammirazzjoni lejha. Konna nafuh bħala bniedem ta' umanità profonda, b'intelligenza tal-ghageb u b'esperjenza pastorali mhix zghira, kemm bħala sacerdot kif ukoll bħala isqof. Impressjonana bil-mod kif ippresieda l-Kulleġġ tal-Kardinali, wara l-mewt tal-Papa Ġwanni Pawlu II. Imma ahna konna nafu wkoll bil-hafna kwalitajiet tiegħu, li fil-parti l-kbira kienu mohbija mill-harsa tal-pubbliku, fosthom l-ispirtu ta' talb u l-kompassjoni tiegħu. Kif esprima ruhu wiehed mill-Kardinali, "ahna lkoll hassejna li huwa kien huna bi kwalitajiet superjuri għal tagħna".

Liema ser ikunu l-aspetti ewlenin tal-hidma pastorali tal-Papa Benedittu XVI matul il-pontifikat tiegħu? Fl-omelija ta' Pjazza San Pietru nhar il-Hadd 24 t'April 2005, huwa qal: "**Il-veru programm tat-tmexxija huwa dak li ma nagħmilx ir-rieda tiegħi u li ma nimxix fuq l-idejta li jkolli, imma li flimkien mal-Knisja**

**kollha, niftah widnejja biex nisma l-kelma u r-rieda tal-Mulej u li nhallih imexxini hu, hekk li jkun Hu stess li jmexxi l-Knisja, f'din is-siegha ta' l-istorja tagħha".**

Madanakollu f'uhud mid-diskorsi semma xi orjentament u wera dak li jixtieq jagħmel. Nistgħu nibdew bil-kontinwazzjoni tat-twettiq tal-Konċilju Vatikan II. Fil-Kappella Sistina, fid-diskors lill-Kardinali, il-Papa Benedittu XVI qal: "**Irrid nafferma b'determinazzjoni l-intenzjoni tiegħi li nibqa' miexi bl-impenn li nwettaq il-Konċilju Vatikan it-Tieni fuq il-passi tal-predeċessuri tiegħi u b'kontinwità fidila mat-tradizzjoni tal-Knisja ta' elfejn sena".**

Ma setghax jonqos li l-Papa, Vigarju ta' Kristu, jhoss kontinwament il-htiega li jxandar it-tagħlim tiegħu "f'waqt u barra minn waqtu." Għalhekk dwar l-Evangelizzazzjoni huwa jgħid: "**Għandi l-hsieb li nkompli miexi f'din it-triq mibdija mill-Venerabbli papiet ta' qabli, bix-xewqa unika li nxandar il-preżenza hajja ta' Kristu lid-dinja kollha"**(Omelija fi Pjazza San Pietru).

Dwar l-ekumenizmu fl-omelija bil-latin, fil-konċelebrazzjoni tal-Kappella Sistina l-Papa semma "l-unità shiha u viżibbli tad-dixxipli kollha ta' Kristu" - u kompli jgħid li dispost jagħmel dak kollu li hu fis-setgħa tiegħu biex jippromovi l-kawża fundamentali tal-ekumenizmu. F'jum il-bidu tal-missjoni petrina huwa sellem lir-rappreżentanti tal-knejjes insara mifrudin minna u qalilhom "**Kliemi jimtela' bl-imħabba meta ndur lejn dawk li twieldu mill-ġdid fis-sagrament tal-Magħmudija iżda għad ma humiex f'għaqda, komunjoni shiha magħna. Ejjew nagħmlu dak kollu li hu possibbli biex nimxu fit-triq li twassal għall-unità."**

Sellem ukoll lil-Lhud u qalilhom: "**U lilkom ahwa tal-poplu Lhudi, li magħkom ahna magħqudin permezz ta' wirt spiritwali komuni kbir, li jnizzel l-għeruq tiegħu fil-wegħdiet irreversibbli t'Alla."** Dan ifisser li l-Papa għandu għal qalbu d-djalogu ma' religjonijiet u kulturi oħra u ser jimpenja ruhu biex, kif qal fl-omelija tiegħu bil-latin: "**Jien nindirizza lil kulhadd, anki lil dawk li għandhom religjonijiet oħra jew li sempliċement qegħdin ifittxu twegħiba għall-mistoqsijiet fundamentali tal-hajja u għandhom ma sabuhiex. Nindirizza lil kull wiehed, b'semplicità u mħabba,**





**biex nassigurahom li l-Knisja trid tkompli tibni djalogu miftuh u sincier magħhom, fit-tfittxija għal veru ġid tal-umanità u tas-soċjetà.”**

Rigward il-ġustizzja fid-dinja, il-Papa Benedittu XVI fl-ewwel messaggġ tiegħu, li għamel bil-latin lill-Kardinali fi tmiem il-konċelebrazzjoni fil-Kappella Sistina, fl-20 t'April 2005, fost hwejjeg oħra qal: **“Jien nistqarr ir-rieda tal-Kattolici kollha li jikkoperaw biex jinkiseb żvilupp soċjali awtentiku, li jirrispetta d-dinjità ta' kull bniedem.”** L-istess hsieb insibuh fl-omelija ta' Pjazza San Pietru, fejn isemmi d-deżerti tad-dinja. Bħal Kristu qabel ma għamel il-miraklu tal-multiplikazzjoni tal-hobż fid-deżert, hekk ukoll il-Papa Benedittu jitfa' harsa ta' hniena fuq id-dinja mifnija bil-hemm u bl-ingustizzja. **“Ir-Raghaj jehtieg li jkun animat bl-istess preokkupazzjoni qaddisa ta' Kristu; għalih mhix haġa bla importanza li hafna persuni qegħdin jghixu fid-deżert. Hemm hafna għamliet tad-deżert. Hemm id-deżert tal-faqar, id-deżert tal-ġuħ u l-ghatx, hemm id-deżert tal-abbandun, tas-solitudni, ta' l-imħabba meqruda. Hemm id-deżert tad-dlam ta' Alla, tal-vojt fl-erwieħ li mhumiex konxji mid-dinjità tal-bniedem u tat-triq li għandu jiehu. Id-deżerti esterni qed jiżdiedu fid-dinja, għaliex id-deżerti nterni saru daqshekk wiesa'.”**

Il-Papa, b'imħabba speċjali lejn iż-żgħażaġh,

lill-Kardinali fil-quddiesa tal-Kappella Sistina jghidilhom: **“Qieghed nahseb b' mod partikolari fiż-żgħażaġh. Lilkom li kien privileġġ tagħkom li l-Papa Gwanni Pawlu II jikkoversa magħkom, nibghatilkom bewsa, bit-tama, li jekk Alla jrid niltaqa' magħkom f'Cologne, fl-okkażjoni tal-Ġurnata Mondjali taż-Zgħażaġh li jmiss. Magħkom, gheżiež żgħażaġh, jiena nissokta nżomm djalogu, u nisma l-aspirazzjonijiet tagħkom waqt li nipprova nghinkom sabiex jirnexxilkom tiltaqgħu iktar mill-qrib ma' Kristu haj u dejjem żaġħzugh.”** Iktar fit-tul kien indirizzahom fl-omelija tal-Hadd, 24 t'April, fejn qal. **“Illun nixtieq, li b'qawwa u konvinzjoni kbira, mibnija fuq l-esperjenza ta' hajja twila, nghid lilkom, gheżiež żgħażaġh: la tibżghux minn Kristu.** Huwa ma jehdilkom xejn, u jaghtikom kollox. Min jingħata lulu, jircievi mitt darba iktar. **Iva, ifthu, ifthu berah il-biblen lil Kristu u sslbu l-vera hajja. Amen.”**

Żgur li din l-omelija li qara l-Papa, fil-funzjoni tal-bidu tal-ministeru tiegħu, hija waħda memorabbli. Żgur li tibqa' dejjem tidwi f'widnejna u f'qalbna, l-ghajta tiegħu **“Il-Knisja hi hajja”, “il-Knisja hi żaġħzugh.”** Din hija għajta ta' tama u ta' ferh. Izda fuq kollox hija espressjoni ta' fiduċja illimitata fil-qawwa ta' Kristu u fil-wegħdiet tiegħu **“Jiena nibqa' magħkom sa l-aħħar taż-żminijiet”.**



# Harsa Lejn Benedittu XVI

Minn Nikol Baldacchino, Editur "Il-Ġens Illum"

**Il-Kardinal tal-Kongregazzjoni għad-Duttrina tal-Fidi, minn issa l quddiem se jkun maghruf għad-dinja bhala Benedittu XVI**

Il-prelat Ġermaniż li dahal fil-konklavi bhala d-Dekna tal-Kulleġġ tal-Kardinali, u bhala wiehed mill-aktar favoriti li jintgħażel Papa, issa huwa l-265 Papa Ruman. L-għażla tiegħu kienet wahda mill-iktar li saru malajr fl-istorja riċenti tal-Knisja.

## **Suldat fl-aħħar gwerra**

Inwield fil-vilaġġ ta' Marktam fil-Bavarja fis-16 t'April, 1927, fil-fatt iċċelebra għeluq sninu proprju s-Sibt 16 t'April, tlett ijiem qabel il-hatra kien sfurzat iservi fil-militar matul l-aħħar gwerra dinjija meta kien diġà student fis-seminarju.

Huwa kien assenjat f'*anti-aircraft unit*, imma ftit wara ħarab minn fuq il-front u mar lura d-dar, fejn eventwalment spiċċa taht il-kustodja tat-Truppi Alleati u għal żmien qasir arrestat sakemm fit-tmien tal-gwerra kien sehh il-helsien komplet tal-priġunieri tal-gwerra.

## **Teologu ta' kalibru kbir**

Wara l-gwerra, Josef Ratzinger, kompla l-istudji tiegħu fil-filosofija u t-teoloġija fis-seminarju djoċesan ta' Freising meta fil-perjodu ta' wara l-Gwerra kien hemm qawmien shih fit-Teoloġija Kattolika Ewropea. Hu kien ordnat sacerdot fl-1951, u sentejn wara kiseb dottorati fit-teoloġija, m-fejn it-teżi tiegħu kienet dwar l-ekkleżjologija ta' Santu Wistin.

Wara sena jahdem f'parroċċa fejn kien jivvjaġġa fi Munich permezz tar-rotta, huwa sar wiehed mill-iżgħar u l-aktar professuri maghrufa tat-teoloġija fil-Ġermanja kollha.

Martul il-karriera akkademika tiegħu huwa għallem f'Bonn, Munster, Tübingen u Ratisbon sakemm spiċċa viċi-president ta' l-Università ta' Ratisbon.


Hu kien magħżul bhala ajutant teoloġiku tal-Kardinal Josef Frings ta' Cologne. Minkejja li kien għadu żgħir għen lill-Kardinal Ġermaniż jipprepara għall-partecipazzjoni tiegħu fil-Konċilju Vatikan II.

Incidentalment, Ratzinger kien mitlub jipprepara stqarrija dwar dak li kien maghruf bhala l-Uffiċju Divin, u li wara beda jissejjah bhala l-Kongregazzjoni għad-Duttrina tal-Fidi, dikasteru li l-Kardinal Ratzinger kellu jmexxi bhala Prefett għal aktar minn 23 sena.

## **Idbiddel ir-rotta**

Minkejja li matul il-Konċilju Vatikan II hu kien mimli enerġija u entużjażmu biex isehh diversi riformi fil-Knisja, wara t-tmien tal-Konċilju beda juri dubji serji dwar xejriet godda fit-teoloġija popolari.

Id-dubji żdiedu meta l-fakultajiet teoloġiċi Ġermaniżi bdew ikunu influwenzati bil-qawwa mill-ideoloġija Marxista.



Għalkemm kien wiehed mill-fundaturi tar-rivista teoloġika internazzjonali *Concilium*, in-nuqqas ta' qbil tiegħu ma' xejriet liberali li bdew jidhru fiha, għen biex flimkien ma' oħrajn jibda pubblikazzjoni ġdida din id-darba bl-isem ta' *Communio*, rivista li kienet tishaq dwar il-fedeltà kompleta u interpretazzjoni stretta tat-tagħlim attwali ta' Vatikan II.

F'dan iż-żmien ta' kontroversja kbira, Ratzinger kiteb il-ktieb famuż tiegħu "Introduzzjoni għall-Kristjaneżmu", li huwa gabra ta' *lectures* li hu kien ta' fl-Università ta' Tübingen.

Din il-kitba titratna diversi issues teoloġiċi, filosofici, u bibliċi bi stil modern imma fl-istess hin klassiku.

## **Arcisqof ta' Munich**

Fl-1977, fl-età ta' hamsin sena, Ratzinger inhatar bhala Arcisqof ta' Munich-Freising mill-Papa Pawlu VI. U fis-sena ta' wara kien elevat għall-Kulleġġ tal-Kardinali.

Hu kemm-il darba qal li kieku kien jiddependi minnu kien jagħzel li jibqa' fil-karriera ta' għalliem u studjuż tat-teoloġija, imma jkompli jgħid hu stess li l-Ispirtu s-Santu u l-htigijiet tal-Knisja wassluh biex jaqbad it-triq tal-pastorali.

Matul is-Sinodu ta' l-Isqfijiet ta' l-1977, kif ukoll matul iż-żewġ konklavi li saru fl-1978, il-Kardinal Ratzinger tqarreb hafna lejn il-Kardinal Karol Wojtyła, studjuż bħalu u li kien ilhom is-snin jikkorrispondu flimkien. Iż-żewġ prelati malajr saru hbieb kbar.

Il-hsibijiet intellettuali tagħhom kif ukoll is-sempliċità u l-kordjalità tal-karattri tagħhom għenu biex ikomplu jingibdu aktar lejn xulxin.

Ftit wara li l-Kardinal Wojtyła sar il-Papa Ġwanni Pawlu II, hu sejjah lil habibu biex imur miegħu Ruma,



bhala l-Prefett tal-Kongregazzjoni għad-Duttrina u l-Fidi, id-dikasteru bl-inkarigu li jiehu hsieb jghasses it-tagħlim awtentiku tad-duttrina tal-Knisja Kattolika.

Hu wasal Ruma f'Novembru ta' l-1981 u jinghad li offra r-riżenja tieghu lil Gwanni Pawlu II mill-anqas darbtejn, meta kien jghid li kien jippreferi jmur lura fil-Bavarja. Fid-darbtejn, il-Papa talbu jibqgħa f'Ruma.

**Kritika**

Il-kariga tieghu bhala t-teologu ewlieni, kemm-il darba wasslet biex Ratzinger jispicča f'kuntrast jekk mhux f'konflikt ma' ideologiji kontemporanji. Fl-istess hin u kontinwament hadem spalla ma' spalla ma Gwanni Pawlu II.

Kull nhar t'Erbgha huma kienu jiltaqgħu flimkien biex jiddikutu sugġetti relatati mal-bioetika, ekumenizmu, teologija tal-liberazzjoni, u x-xejriet godda fil-hsieb modern. Kienet taht il-gwida tieghu li sehhet fl-1992 il-pubblikazzjoni l-gdida tal-Katekizmu tal-Knisja Kattolika, meqjusa wahda mill-aktar mumentu sinifikattivi taht il-papat ta' Gwanni Pawlu II.

Kemm dan jahdem f'Ruma, il-Kardinal Ratzinger kompli bix-xogħol u r-ricerka teologika tieghu, jikteb u jitkellem dwar *issues* dottrinali. F'dawn l-ahhar snin, b'mod partikolari, wera t-thassib tieghu dwar dak li kien qed jizviluppa fil-liturġija, u kiteb u tkellem kemm-il darba dwar dan is-sugġett.

Wiehed mix-xogħolijiet monumentali tieghu huwa

*The Ratzinger Report*, ktieb li jinkludi intervista li kienet saritlu mill-famuż kittieb Tajlan Vittorio Messori dwar l-istat tal-Knisja fit-tmiem tas-seklu ghoxrin.

Minhabba li kemm-il darba kellu diversi pozizzjonijiet, il-Kardinal Ratzinger għal hafna drabi spicča l-mira tal-kritika minn teologi liberali u minn kummentaturi sekulari li ma jaqblux mat-tagħlim tal-Knisja.

Madankollu, l-*image* pubblika tieghu bhala bniedem ta' dixxiplina stretta tikkuntrasta bil-kbir, speċjalment għal dawk li jafuh mill-qrib, mal-karattru tieghu li huwa umli, sempliċi u dhuli.

**TROPICAL FOREST**  
 Aquarium, Pet & Garden Centre

Mgarr Road, Xewkija,  
 Gozo - Malta.  
 Tel: 2156 3805  
 Mob: 9986 4255

**SALIBA INTERIORS**  
 Għal xogħol ta'  
**Gypsum, Żebgha fuq gewwa,  
 Partitions, Bulkheads, Coving,  
 Soffitti, Parquet Flooring.**  
 Contact Raymond Saliba  
**Mob: 7970 2274**

**TA' KENUNA**  
 Bar & Restaurant

Specialising in fresh fish, pasta, pizza  
 and local dishes at affordable prices

Tel: 2156 3566  
 2155 1645  
 Mobile: 7955 1645

Triq it-Torri ta Kenuna  
 Nadur - Gozo.



LENTI FUQ IL-HAJJA MADWARNA

Minn George N. Cassar

# L-GHIRA: IL-MOSTRU B'GHAJNEJH HODOR

Fl-iskola fejn kont nghanem konna ghadna kemm hrigna r-rizultat ta' l-eżami ghad-dhul fil-Liċeo. Bhas-soltu ġew ghexieren ta' ġenituri, b'gaj ta' seksieka jduru f'nofshom. Fost l-ghagha li kien hemm nilmah wahda mara hdejn il-bieb ta' barra, qisha ras maqtugħa. Minn wiċċha kont nafha. Ersaqt fuqha u staqsejtha nistax nghanha f'xi haġa. "Surmast," qaltli fil-pront. "Bhalissa ghandi għoqla fuq l-istonku. Ma nafx kif sa naqbad nghanidilha lit-tifla." Biex inkun għidt xi haġa wissejtha li issa iktar hemm bżonn li tagħmlilha kuraġġ. "Ha nqerr mieghek," kompliet tghidli. "L-ikbar għali tiegħi mhux li wehlet binti. Qaluli li t-tifla ta' Ġanna, toqgħod bieb ma' bieb magħna, ġabet hames A's. Emminni, qed nghanir għaliha. Kienu fl-istess klassi; imorru l-privat flimkien. Kieku wehlu t-tnejn li huma, ma kontx neħodha daqshekk bi kbira."



Ma niftakarx x'intqal aktar bejnietna; naf biss li għaddew 'il fuq minn għoxrin sena u dan l-incident baqa' stampat f'moħħi. L-ghira ta' dik il-mara, f'komunità żghira bħal tagħna, nifhimha. Jista' jkun li d-doża ta' l-ghira tagħha kienet qawwija żzejjed. Tabilhaqq l-ghira hija passjoni komuni, speċjalment fost ulied Eva, daqs il-budebbus fi żmien il-ful. Hija wahda mill-qliel nett, imma meta nkunu kapaċi rrażnuha, mhijiex dejjem hażina. Jekk l-ghira tixprunani ha nhammar u nhabrek, taf isservini ta' ġid għaliha nnifsi u għal ta' madwari. Il-gwaj jibda jekk jien, mikul bl-ghira għalik, naqbad nimpika mieghek u nibda nahdem jew nonfoq iktar milli niflaħ. Nista' mmur fl-estrem l-iehor u niżbalja xorta wahda. Nara lil ta' madwari ġejjin 'l quddiem u nibqa' biered, ma jimpurtani minn xejn u minn hadd. Inkun fil-qiegħ nett, imma la nzertajt għandi biex niddobba, nibqa' ma nagħmilx l-iċken sforz biex intejjeb il-qagħda tiegħi. Ġie li smajnieha ċ-ċanfira:

"Ibni, int x'int, demm il-baqq? Kif ma tghirx għal shabek?"

## Miċ-ċkunija

L-ghira titfaċċa sa miċ-ċkunija. Fl-ewwel erba' snin ta' hajtu, Pietru kien qisu l-prinċep tad-dar; kollox idur u jagħqad miegħu. Id-dinja żghira li kien jghix fiha kienet qisha kollha tiegħu. Ma' tmiem ir-raba' sena tfaċċa huw Pawlu li mhux biss ipprivah minn

xi ġugarelli li kellu imma, aghar u aghar, ċaħhdu mill-hafna zegħil li kien imdorri bih. Pietru għamel erba' snin fiċ-ċentru; issa sab ruhu fil-ġenb. Beda jghir għal huw Pawlu għax deherlu li niżzlu minn fuq it-tron fejn kien twebbel li hu postu bi dritt. Għadda ż-żmien, kibru u tfarfru t-tnejn, imma Pietru baqa' ma fieq mit-trawma ta' tfulitu. Baqa' ma jistax jingwalaha ma' huw; anki fuq l-intietef baqa' jghir għalih.

## Tagħwar kullimkien

L-ghira ddeffes denbha mhux biss bejn l-aħwa imma wkoll bejn l-gharajjes u l-miżżewġin. Tiltaqa' ma' maħbubin ġelużi li tant jghiru għas-sieheb jew sieħba tagħhom li hajjithom ġie li ssir infern. Jibded ma jafdawx lil xulxin; biżżejjed tbissima innocenti, biex jissuspettaw li xi hadd sa jidhlihom fl-għalqa u kulma jmur






professjoni, iktar u iktar fost dawk li l-hena tagħhom jerfghu salib in-nies. L-ghira tidhol fl-għaqdiet, fil-każini u l-kunventi. Jghiru saħansitra l-annimali. Il-fekruna meta rat lill-ġiraffa b'dak l-għonq hekk twil bdiet tghir għaliha u harġet tghid ma' shabha l-annimali l-ohra: "Hbieb, araw xi kruha ta' għonq għandha l-ġiraffa !"

### **Sa miż-żerniq ta' l-istorja**

Il-bniedem sar vittma ta' din il-passjoni sa miż-żerniq ta' l-istorja. Fil-Bibbja, naqraw bl-ghira ta' Kajjin, bl-ghira ta' hut Ġuzeppi, bin Ġakobb, u b'dik ta' bejn David u Sawl. Rakel meta rat li ma wellditx tfal bdiet tghir għal oħtha Lija. Kienet ukoll l-ghira tal-Fariżej li sallbet lill-Imghallem tagħna. Min hu midhla tal-mitoloġija Griega, żgur li sama' bl-ghira ta' Hera jew ta' Aphrodite. Hargu films u nkitbu xogħlijiet letterarji fejn l-ghira kienet l-ispunt tat-tema ċentrali tagħhom. Fid-dramm Otello ta' Shakespeare, Iago lill-ghira laqqamha l-mostru b'ghajnejh hodur. Dal-ġeneral Mawmettan Otello tant imtela u nfena bl-ghira għal martu Desdemona li spicċa biex fgaha f'sodditha.

### **Dudu li jgerrem il-qalb**

Meta ma' l-ghira tidhol baxx baxx il-kuġina kattiva tagħha l-invidja, jibda jberraq bil-kbir. Hawnhekk jitrabba bħal dudu li jgerrem il-qalb u jifni r-ruħ. L-invidja ddahhlek fi sqaq mudlam li jimliek bid-dwejjaq u bir-rabja. Hija tbejjet fik sentimenti ħżiena li jimlewk bil-ħdura, sentimenti li jaslu biex iwegġgħuk. Flok jixgħel il-musbieh tiegħu, l-invidjuż ifittex jitfi tiegħek; ma jahmilx jarak pulzier 'il fuq minnu; jipprova jghaddsek 'l isfel, sa jasal biex jitfa' dell ikrah fuqek u jħammiglek il-fama tiegħek. Jiehu gost mhux bid-doni imma bid-deni tiegħek. Lill-invidjużi Dante jurihomlna fit-tieni setaħ tal-Purgatorju, imgeddsin ma' xulxin, lebsin l-ixkora bħal tallaba, u bi xfar għajnejhom



mehjutin bil-fildiferru.

Ftaħt b'incident. Nagħlaq b'rakkont li minn għaliha kien ihobb jirakkontah Fulton Sheen. Żewġ Irlandiżi kienu jghiru għal xulxin mhux ftit; dejjem bil-piki u l-kwistjonijiet bejniethom. Il-Mulej riedhom jibdedw jghixu bħal ahwa fis-sliem. Minnufih baġat l-anglu tiegħu għand wiehed minnhom "Patrick" sejjahlu l-anglu fil-holm; "Il-Mulej lest jagħtik kulma tixtieq qalbek. Itolbu li trid u jagħtihulek issa stess, imma bil-patt li toqgħod għalli sa ngħidlek."

"Għidli, għidli !" hatfu Patrick, ferhan sa jtir.

"X'irrid nagħmel ?"

"Jagħtik li trid u kemm trid basta taċċetta bil-qalb it-tajba li lil siehbek John jagħtih id-doppju."

"Kif inhi din ? Allura jekk nitolbu mitt elf lira, lil siehbi jagħtih mitejn elf ?"

"Hekk hu" wieġeb l-anglu.

"U jekk nitolbu villa jfisser li siehbi sa jmissu tnejn?"

"Fhimtni sew, Patrick. Dan hu l-amar tal-Mulej."

Patrick hasibha ftit, imbagħad qallu b'lehen sod:

"La ġejna f'dan, għidlu jaqlagħli għajn waħda."





## FEHMET IL-QARREJJA

### *Insalvaw id-Djalett Għarwdxi...*

*“fuwa lingwa oħra... fuwa l-ilsien tal-qalb”*

Sur Editur,

Issa ilni aktar minn sentejn nikteb fir-rivista tiegħek. Inħossni grat. L-ewwelnett lejki li stedintni nikteb u t-tieni lejki il-qarrejja li heggewni. Grazzi minn qalbi. Ma kontx, imma, lanqas naqbad il-pinna li kieku f'moħħi kelli l-ħsieb li nfaħhar jew infakkar. Minkejja t-titlu tas-sensiela, l-għan tiegħi kien dak li niddiskrivi l-ambjent sempliċi li kabbarni. Li nuri li l-ħajja ta' madwari hi mużajk ta' ntietaf. Ma jinteressawnix il-bijografiji. U d-dettalji ta' l-istorja. Inħobb inkun ħieles. Lili tolgotni aktar il-qalb milli l-moħħ. Tassew, aktar ningibed mit-twajjed milli mill-gharef. Għalhekk, forsi, id-djalett għaliya mhux għajb. Mhux kliem mgħawweġ. Ma jbaxxinix jekk nitkellmu. Hawn tassew min jahseb il-kontra. Li d-djalett hu l-Malti tal-kċina. Li ma jagħmilx gieħ.

Għaliya mhux hekk. Id-djalett hu lingwa oħra. L-ilsien tal-qalb, isejhulu Grimm, Bopp, Herder, u lingwisti oħra. Ghax il-ħoss u l-aċċent fid-djalett jikxef l-għerug ta' nislek u jikxef l-identità tiegħek. Kif stqarrli fl-1965 il-Professur Isirlin ta' Leeds waqt sħarriġ tad-djalett Għarwdxi.

Għalhekk id-djalett f'ilsien min niddiskrivi. Fonetiku – anke bla 'għ' u 'h' – u sempliċi. Minkejja li stramb biex jinqara. Biex noħroġ il-karattru ta' nies sempliċi u bla pretenzjoni. Biex nagħtihom identità li tagħzilhom minn dik ta' rħula u bliet oħra.

Jibqa' mxeblek fl-għanqbud tal-kolonjalizmu min jahseb mod ieħor. Skjav ta' min kien jikkmandah. Għandu kulhadd kull dritt li ma



jaqbilx miegħi. Naċċertah li nistma kull fehma li juri. U niżgurah li d-djalett, kien ta' liema belt jew raħal kien, ma jagħmel għajb lil hadd. Anzi jagħtih identità u karattru.

Mdina

Pawlu Mizzi

**Prosit għar-Rivista... xogħol stupend u “lay-out” impekkabbli...**

Sur Editur,

Għadha kemm waslitli r-rivista “Il-Hajja f'Għawdex” ta' April, 2005.

Prosit tassew għax-xogħol stupend u għall-preżentazzjoni tassew sabiħa tal-magazine. Fiha “lay-out” impekkabbli!


“Keep it up”!

Ma' din l-ittra, qed nibgħatlek offerta ta' Lm10 b'risq l-ispejjeż involuti.

Tislijiet u xewqat mill-isbaħ.

San Ġiljan

Lino Cuschieri



### Benedittu XVI

Nhar it-Tlieta, 19 ta' April 2005 filgħaxija, fit-tieni jum tal-konklavi għall-għażla tal-Papa, il-Kardinal Ġermaniż Josef Ratzinger, ta' 78 sena, aċċetta l-elezzjoni għall-265 Papa tal-Knisja Kattolika u ha l-isem ta' Benedittu XVI.

Laqatni l-kumment tal-Kardinal Afrikan Bernardin Gantin, li hadem għal madwar 30 sena fil-Kurja Rumana, dwar il-Papa l-ġdid: "Hu bniedem ta' kultura superjuri. Imma fuq kolloxx hu bniedem ta' fidi kbira u ta' pjetà kbira. Hu bniedem mghajjex mill-Konċilju Vatikan II, u hu bniedem li jaf it-tradizzjoni, jaf il-Padri tal-Knisja".

### Novitajiet

Il-Hadd, 24 ta' April, saret il-Quddiesa Sollenni tal-bidu tal-pontifikat fi Pjazza S. Pietru. Novità sinifikattiva kienet li fil-bidu tal-quddiesa, Benedittu XVI, akkumpanjat mill-patrijarki tal-Lvant żar it-*tropheum* apostoliku fejn hemm midfun San Pietru. Il-pallju tal-Papa hu differenti minn dak ta' l-aħħar papiet għax għandu l-forma originali, bin-naħa tax-xellug tibqa' niezla sa ringlejh. Barra minn hekk, iċ-ċurkett tas-sajjied, fih imnaqqax l-istess motiv tas-sigill papali li l-Papa jpoġġi fuq id-dokumenti. Kien interessanti wkoll li r-rit ta' l-ubbidjenza, li sa issa kien isir biss mill-Kardinali li jinżlu għarkubtejhom quddiem il-Papa l-ġdid, sar minn tnax-il persuna li jirrapprezentaw il-Knisja kollha: tliet kardinali, isqof, qassis, djaknu, reliġjuż u reliġjuża, tnejn miżżewġin bit-tifel tagħhom u żewġ itfal li rċewew il-Grizma.

### Il-Papa ta' l-Ewkaristija

L-Arċisqof Leonardo Sandri, sostitut għall-Affarijiet Ġenerali tas-Segreterija ta' l-Istat, u li kien il-"lehen" ta' Gwanni Pawlu II fl-aħħar xhur ta' hajtu, talab lill-Knisja biex thares il-wirt spiritwali li hallielna Papa Wojtyla. Kienet din il-proposta li pprezenta fis-sitt quddiesa tan-novendjali b'suffraġju tal-Papa. Hu fakkar li l-mewt tal-Papa sehhet fis-Sena tal-Ewkaristija (Ottubru 2004 sa Ottubru 2005): prova oħra ta' mhabbtu "lejn Kristu realment preżenti fis-Sagrament ta' l-Artal". "Min seta' jaqsam aktar mill-ta' l-imhabba profonda tiegħu lejn l-Ewkaristija", huwa fakkar.

qrib l-attività ta' kuljum tal-Papa, kien xhud ta' l-imhabba profonda tiegħu lejn l-Ewkaristija", huwa fakkar. "Qabel ma kien jieħu deċiżjonijiet importanti, kien imdorri jieqaf fit-tul quddiem is-Santissimu Sagrament, waqt li jgħib miegħu fil-kappella privata d-*dossier* x'jeżamina u jirriserva għalih innifsu, hin prevju ta' riflessjoni u talb quddiem it-tabernaklu".

### Dikjarazzjoni Kattolika-Anglikana fuq il-Madonna

Rappreżentanti tal-Vatikan u tal-Komunjoni Anglikana kellhom jipprezentaw fis-16 ta' Mejju f'Seattle, l-Istati Uniti, dikjarazzjoni kongunta fuq ir-rwol tal-Madonna fit-tagħlim u l-hajja tal-Knisja, frott tal-hidma tal-Kummissjoni Internazzjonali Anglikana-Kattolika. F'kumment dwar id-dokument, l-Isqof Brian Farrell, Segretarju tal-Kunsill Pontifiċju għall-Promozzjoni ta' l-Għaqda ta' l-Insara, qal: "Għandna tama kbira, għaliex jippermetti li niskopru dak kollu li għandna in komuni fuq Marija, anke mar-riformaluri anglikani tas-sekli XVI u XVII, li kienu meqjusa bħala 'antimarjani' imma ma kinux".



## David's Bakery Caterers

**Il-Kwalità l-ewwel!**

Tixtieq li jkollok ikla jew party mill-aqwa? Tixtieq li jkollok tieg li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



# **“HABEMUS PAPAM”** (*Fil-ħatra ta' Benedittu XVI*)

**VERSI RIFLESSIVI**

*F'jum hekk għażiż għalih,  
dak tad-dsatax tax-xahar,  
Gużepi, Patrun tal-Knisja,  
żgur għen ħabib mill-kbar.*

*Flimkien ma' Ruħ il-Qodos  
F'nofs il-Konklavi kien,  
biex Papa ġdid jintagħżel  
kapaci għal daż-żmien.*

*Papa 'l għal snin ġarr ismu,  
li jixbħu f l-umiltà,  
għassies tal-Knisja l-Fidi,  
minn qerq l-umanità.*

*Bħall-kbir Mexxej ta' qablu,  
għix tal-ħajja t-tbatija,  
ta' gwerra li dewqitu  
s'anke prigunerija.*

*Għax Kristu hekk mar jagħzlu,  
tal-Merħla 'l dal-Mexxej,  
minn qalb l-insuffiċjenti,  
mma b'qalb tad-deheb, qaddej.*

*Li waqt li jaqdi 'l Kristu,  
se jkun minnu “Imbierek”,  
għax f' tal-Mulej il-vinja,  
b' ta' Beneditt ixxierek.*

*Riedna b'dan l-isem nifhmu  
li ma' religjonijiet  
u kulturi diversi,  
lest joħloq taħditiet.*

*Bl-ispirtu ta' Ġwann-Pawlu  
minn idu imexxih,  
bla biża', b'qalb miftuħa,  
jiddjaloga minnufih.*

*Issa li l-mewġa l-kbira  
ħasditna, imma għaddiet,  
mall-Papa l-ġdid nitolbu  
għall-għaqda fost il-merħliet.*



*Biex fil-laqqhat li jkollu  
ma' dawk li ma jgibuhx,  
b'dawlet l-Ispirtu s-Santu  
jigi mismugħ, jifhmuh.*

*Nitolbu 'l-kbir Gużepi,  
lill-Knisja juri liem' triq,  
twassal xizmi ta' zmienna,  
li jhollu dak l-għamad sfiq.*

*Lil Ommna wkoll insejhu,  
ħa tgħinu w tieqaf miegħu,  
għax taf din l-Omm ħanina  
thollok kull saram tiegħu.*

*Taf tgħinu merħliet jġbor,  
fi ħdan Binha Sultan,  
'l Hu waħdu l-Bieb li jwassal  
s'għand il-Missier setgħan.*

*Francis Sultana  
Għajnsielem.  
23/04/05*

## BENEDITTU XVI - PAPA ĠDID B'TAMIET ĠODDA GHALL-FUTUR TAL-KNISJA

### Jien m'inhix waħdi

U issa f'dan il-mument, jien qaddej dghajjed ta' Alla qed niehu fuq spallejha dal-uffiċċju enormi.... li hu 'l fuq minn kull kapacità umana.

Kif nista naghmel dan, intom ghadkom kemm tlabtu lill-qtajja kollha tal-qaddisin.... hekk jien ukoll nista nghid b'konvinzjoni kbira: "**JIEN M'INHIEX WAHDI**".

Minhiex ser nerfa waħdi dak li qatt ma nista' ngorr waħdi.

Hemm il-qaddisin tas-sema iharsuni, isostnuni u iferhuni.

Hemm it-talb tagħkom, hbieb gheziez tieghi;

- It-tjubija tagħkom,
- L-imhabba tagħkom,
- Il-fidi tagħkom,
- It-tama tagħkom, li qeghdin jakkumpanjawni.

### Iva l-Knisja

*Iva, l-Knisja hi Hajja!*

Din hi l-esperjenza meraviljuża li kellna f'dawn il-jiem.

Propriu fil-jiem tal-marda u l-mewt tal-Papa (Ġwanni Pawlu II), intwera quddiem għajnejna, b'mod tal-ghageb, li l-Knisja hija Hajja.

*U l-Knisja hi Żagħżuġha...*

Il-Knisja hija hajja,

U dan qed narawh, qed inhossu l-ferh li Kristu Rxoxt wiegħed lid-dixxipli tieghu.

**Il-Knisja hija hajja**

U hija hajja għax Kristu hu Haj. Għax hu verament irxoxta...

**Il-Knisja hi hajja!**

B'dan il-kliem insellem b'ferh u gratitudni lilkom ilkoll hawn miġbura, għaziez sacerdoti, djakni, haddiema pastorali, katekisti, patrijiet u sorijiet.

### Il-Programm tat-Tmexxija





Il-programm tieghi ta' tmexxija huwa dan: mhux li naghmel ir-rieda tieghi, mhux li nwettaq l-idejat tieghi, iżda li nisma, flimkien mal-Knisja, **IL-KELMA U R-RIEDA T'ALLA**.

Li niġi mmexxi **MINNU**, sabiex ikun **HU STESS** li jmexxi lill-Knisja f'din is-siegha tal-istorja tagħna.

### Itolbu Għalija


Gheziez hbieb, f'dan il-mument haġa waħda nghidilkom;-

**ITOLBU GHALIJA:** biex jien nitghallem dejjem aktar kif inhobb lill-Mulej.





**Riflessjonijiet miġbura minn A.C.M.**



**ITOLBU GHALIJA** biex jien nitghallem inhobb dejjem aktar il-merhla tiegħu –lilkom il-Knisja, kull wiehed u kollha flimkien.

**ITOLBU GHALIJA** biex jien ma nahrabx minhabba l-biża quddiem l-ilpup.

**NITOLBU GHAL XULXIN**, biex il-Mulej jerfaghna u ahna nitghallmu nerfghu lil xulxin.

## *“La Tibzghux”*

F’dan il-mument, hsiebi jmur lejn it-22 ta’ Ottubru 1978, meta Papa Ġwanni Pawlu II beda l-ministeru tiegħu hawn, fi Pjazza San Pietru.

Ghadhom jidwu kuljum f’widnejja l-kliem tiegħu ta’ dak inhar:-

**“LA TIBZGHUX!”**

“Ifthu, anzi ifthu beraħ il-bibien għall-Kristu.”

Il-Papa dak inhar kien qed jitkellem mal-kapijiet tad-dinja, li kienu qed jibzghu li Kristu ser jehdilhom xi haġa mill-poter tagħhom, jekk ihalluh jidhol u jekk jagħtu l-liberta lill-fidi.

## *Alla mhu ser jehdilna xejn*

Forsi ahna wkoll, m’ghandniex l-istess biża?

Jekk ahna nhallu lil Kristu jidhol totalment fina, jekk ahna nifthu lilna nfusna totalment għalih m’ahniex nibzghu, jewwilla li HU ser joħdilna xi haġa?

U għal darb’ohra il-Papa ried jghid: “Le. Jekk inhallu lil Kristu jidhol f’hajjitna, ahna ma nitilfu xejn, assolutament xejn minn dak li jagħmel minn hajjitna hielsa, sabiha u kbira.

## *Ma jieħu xejn u jagħti kollox*

Għalhekk illum, b’qawwa u b’konvinzjoni kbira, mill-esperjenza tiegħi ta’ hajja twila, jien irrid nġidilkom:

**Ghezież zghazagh  
La tibzghux minn Kristu!  
Kristu mhu ser jieħu xejn  
U jagħtikom kollox!**

**Min jingħata Lilu, jircievi  
lura mitt darba aktar.  
Iva, ifthu, ifthu beraħ il-  
bibien għal Kristu.  
U intom issibu l-vera hajja.  
Amen.**



## “IS-SENA TA’ L-EWKARISTIJA”

Lumen Christi Publications; Traduzzjoni ta’ Erba’ Dokumenti Pontifiċji minn Mons. Salv Borg; Gozo Press, Marzu 2005; pp.285; Lm3.95€

### Il-Mewt tal-Papa fis-Sena ta’ l-Ewkaristija

*Hsieb sabih li nstema’ fil-granet tal-funeral tal-Papa Ġwanni Pawlu II għandu rabta ma’ l-Ewkaristija. Bħalma Kristu ħallierna dal-wirt għażiż bħala testment tal-patt il-ġdid, hekk ukoll il-Papa għoġbu jniedi s-Sena ta’ l-Ewkaristija bħala testment tal-pontifikat tiegħu.*

*It-tnejn esprimew fejn tinsab il-vera mħabba fil-qofol tagħha, għax waqt li Kristu tana dan ir-rigal frott it-tbatija kollha tiegħu qabel daħal in-naħa tal-lemin tal-Missier, il-Papa garrab tant sofferenza qabel ma rritorna fid-dar tal-Missier.*

*Kull testment huwa prezzjuż u jgħib miegħu anki certi dmirijiet. Il-kattoliċi fl-okkażjoni tal-funeral tal-Papa, fejn ngħaqdet magħhom id-dinja kollha, għandhom iktar jgħożžu l-wirt spiritwali li ħallilna. Jekk dan huwa ta’ gid għall-umanità kollha, kemm iktar għalina meta f’temp ta’ ftit xhur għandna f’idejna 4 dokumenti pontifiċji fi ktieb wieħed dwar l-Ewkaristija, mgħoddija lilna bil-malti mill-Lumen Christi Media Centre. Dawn huma l-Enciklika, l-Ittra Appostolika, l-Istruzzjoni u Dokument ieħor li jgħbor fih suggerimenti u proposti dwar l-Ewkaristija. Dan hu ktieb imprezzabli!*


*“Is-Sena ta’ l-Ewkaristija” huwa utli għax fost hwejjeg oħra jittratta dwar l-Ewkaristija li tibni l-Knisja bħala komunità, ir-rabta ma’ l-appostli fil-wirt tal-fidi nisranija, il-gieħ u r-rispett kbir li jisthoq lil dan il-misteru tal-fidi f’rabta nisranija, f’rabta ma’ Marija, kif ukoll tant affarijiet li għandhom jigu osservati jew evitati u l-influss spiritwali li l-Ewkaristija għandha tħalli fil-mixja nisranija tagħna. Dan kollu nistgħu ngawdu minnu kemm-il darba napprezzaw it-tishib fl-offerta sagrifikali tal-Quddiesa, l-għaqda fl-ikla sagramentali bit-Tqarbin u l-Adorazzjoni fil-preżenza ewkaristika. Kemm baqgħalna x’nitgħalmu dwar l-Ewkaristija!*

*It-tagħlim genwin f’dan il-ktieb qed joffrilna iktar minn semplici sfida, speċjalment lilna kattoliċi, fejn nistgħu naraw x’isarrfu dawk is-sinjali ta’ soledarjetà u ta’ tishib emozzjonali li aħna l-Maltin mad-dinja kollha esprimejna fl-okkażjoni tal-mewt u l-funeral tal-Q.T. il-Papa Ġwanni Pawlu II.*

*Ix-xeni u ċ-ċirkustanzi mqanqla jgħaddu malajr, bħalma tiġi fi tmiemha wkoll s-sena ddedikata lill-Ewkaristija, imma dan it-teżor ta’ l-ewkaristija huwa mħabba infinita magħna dejjem, kemm bħala għajjnuna għall-Vigarju ta’ Kristu, il-Papa ġdid Benedittu XVI, kif ukoll bħala qawwa spiritwali għalina li tegħleb kull xorta ta’ deni jew tfixkil fil-hajja tagħna.*

**Mons. Salv Grima**

## Is-Sena ta’ l-EWKARISTIJA



Erba’ Dokumenti Pontifiċji

LUMEN CHRISTI PUBLICATIONS


Traduzzjoni ta’ Mons. Salv Borg

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA  
TEL: (356) 21561212 / 21561213 FAX: (356) 2156 0133  
e-mail: tokk@johnportelli.travel.com.mt  
108. ST. JOHN STREET, VALLETTA VLT10, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwann@johnportelli.travel.com.mt





Arkivju Nazzjonali Għawdex

# Għawdex 300 sena ilu

Pagna mill-Arkivju Nazzjonali -135



Riċerka ta'

Joseph Bezzina

©2005

## IX-XEMA' TA' VENEZJA

Id-dokument numru mija u hamsa u tletin li qeghdin nippublikaw f'din is-sensiela ta' pagni mill-Arkivju Nazzjonali ta' Għawdex hu hlas relatat ma' l-illustrar ta' l-art ta' l-uffiċċji ta' l-Università. Jinsab registrat fid-disa' volum ta' l-Acta ta' l-Universitas Gaudisii, il-gvern reġjonali ta' Għawdex fi żmien il-Kavallieri ta' San Ġwann (1530-1798), manetta (1704-1705), folju 29r (NAG, UG, Acta, 9/1704-1705, f. 29r). Din hi t-traskrizzjoni tad-dokument:

**Pro Signore Notaio Aloysio Grech, giurato e tesoriere di questa Università del Gozo, ricevete con nostro potere l'infra scritta somma che d'ordine nostro et incisa di mandati spediti in officio dalli 13 maggio scorso sin tutt'il mese d'Agosto, come segue:**

**Al chierico Baldassare Pace, cioè Sc 10:5:16 prezzo di rotoli sette et onze dodici cera di Venetia in pari a tari 17 il rotolo per rinovare le terre dell' Università; più per manifattura, tari 4:1; per nolo di barca, bordanaro, e lastari in Malta, e per porto della lora cascia; e ripono scudi undici, e tari cinque, e grani 17, in tutto Sc 11:5:17.**

L-Università ta' Għawdex kienet minn żmien għal żmien tawtorizza lit-teżorier tagħha biex johroġ il-

pendenti. Dan id-dokument qiegħed jintroduċi l-lista ta' hlasijiet li t-teżorier Aloysio Grech għamel tal-kontijiet kollha pprezentati bejn it-13 ta' Meju u l-31 ta' Awissu, 1705.

L-ewwel hlas sar lill-kjeriku Baldassare Pace. Kjeriku kien ikun raġel li jkun irċieva t-tonsura, ċerimonja li matulha kienet titqaxxar ċirku fuq il-qorriegħa tal-kandidat. Meta wiehed isir kjeriku kien igawdi diversi privileġġi. Kjeriku seta' jkun kemm wiehed li behsiebu ikompli għas-saċerdozju, kif ukoll persuna lajka li setgħet tkun miżżewġa. Kjeriku lajk kien obligat li minn żmien għal żmien jagħti xi servizz fil-knisja parrokkjali tiegħu. Il-kjeriku kien igawdi minn diversi privileġġi mogħtija lil kemm mil-liġi tal-Knisja, kif ukoll mil-liġi tal-pajjiż.

Il-kjeriku Pace kien jillustra l-injam. L-Università qabditu halli jillustralha l-art ta' l-uffiċċji tagħha. Il-lustru, imsejjah xema'

fid-dokument, kien aktarx xema' tan-naħal ittrattat b'xi kimiċi. Jissejjah ta' Venezja għax, wisq probabbli, kien jiġi impurtat minn Venezja.

Ix-xema' ta' Venezja qajla kien jintuza Għawdex tant li Pace kellu jmur jixtrieħ minn Malta. Il-hlas li rċieva jinkludi l-kiri ta' dghajsa minn Għawdex għal Malta u lura, il-burdnar, nies imsejha lastari, aktarx involuti fit-tahlita tax-xema', kif ukoll kaxxa li ngaret fih. Dawn l-ispejjeż telghu għal 4 irbghajja u habba.

Inxtara b'kollox sebat irtal u 12-il uqija xama'; kwantità konsiderevoli għaliex l-injam jassorbi hafna xema' u għalhekk kien meħtieġ hafna. Ix-xema' inxtara bil-prezz ta' 17-il irbiegħi r-ratal u b'kollox qam is-somma kbira ta' 10 skuti, 5 irbghajja, u 16 il-habba. Ta' min jirrepeti li skut fih 12-il irbiegħi, u irbiegħi 20 habba. Il-kont tela' b'kollox 11-il skut, 5 irbghajja, u 17-il habba; qrib Lm1 (Euro 2.33).

*manera*  
 Signor Notaio Aloysio Grech Giurato e Tesoriere della Università del Gozo ricevere in  
 vostro potere infra somma che d'ordine nostro et incisa di mandati spediti in  
 officio dalli 13 maggio scorso sin tutt'il mese d'Agosto avete speso come segue:  
 Al chierico Baldassare Pace cioè Sc 10:5:16 prezzo di rotoli sette et onze dodici cera di  
 Venetia in pari a tari 17 il rotolo per rinovare le terre dell' Università e per manifattura  
 tari 4:1; per nolo di barca, Bordanaro e lastari in Malta e per porto della lora cascia; e  
 ripono scudi undici, e tari cinque, e grani 17, in tutto Sc 11:5:17  
 P. in tutto Sc 11:5:17



# IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(L-EWWEL PARTI)

Il-kelma “Ewkaristija” mehuda mill-verb “*eucharistein*” kif jidher mill-versjoni griega tal-Bibbja, tfisser ir-radd il-hajr lil Alla, li xi drabi jsir taht forma ta’ talba. L-istess kelma tfisser ukoll it-tifhir lill-kobor ta’ Alla u lill-ghegubijiet tieghu. Fit-tifsira ezatta taghha, il-kelma “Ewkaristija” tindika “l-imgieba xierqa ta’ min ikun ircieva xi rigal,” u din l-imgieba mhix biss atteggjament jew sentiment intern, izda wkoll xhieda esterna ta’ dak li wiehed ihoss f’qalbu. L-istess kelma tigbor fiha wkoll il-kuncett lhudi ta’ barka, bhal meta wiehed ibierek lil Alla, waqt li jiftakar fl-ghemejjel setghana Tieghu, ghalhekk mhux rari li dan ir-radd il-hajr jkun imsieheb mat-tifkira jew memorja ta’ l-imghoddi (Ap.11.17). Tifhir, radd-il-hajr u tberik ta’ persuni jew oggetti, xi drabi kienu jsiru flimkien. Skond id-drawwa tal-Lhud, meta kienu jkunu fuq il-mejda, it-tberik ta’ qabel l-ikel kien jinkludi kemm it-tifhir kif ukoll ir-radd il-hajr ghall-gid li Alla jipprovdi lill-bnedmin. Anki San Pawl ghandu din l-espressjoni: (Rom,14.6; I Kor 10.30; I Tim 4.3 f) “Ahna kull hin nizzuhajr lil Alla minhabba fikom ilkoll, u niftakru fikom dejjem meta nitolbu” (I Tess 1.2).

## “Ewkaristija”

Il-kelma “Ewkaristija” fil-liturġija nisanija, cioè fil-laqgħa ta’ Jum il-Mulej, sa minn kmieni hafna, aktarx mill-ewwel seklju, kienet tiġi wżata, u għadna nużawha sallum, biex tindika l-att li għamel il-Feddej, fl-ahhar čena, lejliet il-mewt tieghu.

Is-sagrament u s-sagrificiċċju mwaqqaf minn Kristu, hemm raġunijiet għaliex jissejjah “Ewkaristija”; l-ewwelnett għaliex fit-twaqqif tieghu huwa “radd il-hajr”, kif jidher mir-rakkont tas-Sinottiċi dwar l-ahhar čena; it-tieni, minhabba l-fatt li huwa l-aqwa ghemil li bih l-insara jesprimu l-gratitudni tagħhom lejn Alla.

Dan l-isem insibuh fil-kitbiet l-iktar antiki tal-Knisja, bhal ma huma id-*Didake*, jew it-Tagħlim tat-Tnax l-Appostlu, fl-Ittri ta’ Sant Injazju ta’ Antijokja, u fl-Apologija ta’ San Ġustinu.

Izda hemm ukoll ismijiet ohra li xi drabi jingħataw lill-Ewkaristija, (Katekiżmu tal-Knisja Kattolika, 1364) bhal ma huma:

- (a) L-Ikla tal-Mulej (I Kor 11, 20),
- (b) Il-qsim tal-hobz; id-dixxipli ta’ Emmaws għarfu ’l Kristu fil-“qsim tal-hobz” (Lq 24,30-31). L-insara tal-komunitajiet bikrin ta’ Ġerusalem “kuljum kienu jmorru fit-tempju flimkien, jaqsmu l-hobz fi djarhom u jissieħbu fl-ikel bi qlub ferhana u safja” (Atti 2,46).
- (č) Il-Ġemgħa Ewkaristika; għaliex hija l-komunità jew il-ġemgħa ta’ l-insara li tiččelebra l-Ewkaristija fil-laqgħat tagħha.
- (d) Il-Quddiesa jew is-sagrificiċċju qaddis, għaliex hi aqwa mis-sagrificiċċji tal-Patt il-Qadim.
- (e) It-Tqarbin, għaliex f’dan is-sagrament Kristu jagħtina nieklu ġismu u nixorbu demmu.

(f) Is-Santissimu Sagrament, għaliex l-aqwa u l-iktar nobbli fost is-sagramenti tal-Liġi l-Ġdida.

(g) Il-Liturġija Divina, għaliex il-qima kollha tal-Knisja tilhaq il-qofol tagħha fl-Ewkaristija.

## Misteru

Il-kelma “misteru” kif nużawha fid-diskors ta’ kuljum tfisser aktarx xi haġa li ahna ma nistgħux nifhmu. Ahna ngħidu li hemm diversi misteri fir-Reliġjon Nisanija. Il-misteri tar-religiġjon tagħna huma veritajiet li ahna ma nistgħux nifhmuhom, imma għandna nemmuhom, għaliex noqgħodu fuq il-kelma ta’ Alla li irrivelahom.

Fir-religiġjon nisanija, hemm diversi misteri; barra mill-veritajiet li għandna nemmnu, jissejhu misteri wkoll l-ghemejjel ewlenin tas-Sinjur tagħna Ġesù Kristu, izda b’mod speċjali il-misteri l-kbar, bhal ma huma l-inkarnazzjoni ta’ l-Iben Alla, l-mewt tieghu għall-fidwa tad-dinja, il-qawmien tieghu minn bejn l-imwiet u t-tluġ tieghu fis-Sema. Fil-Knisja Orjentali s-sagramenti jissejhu wkoll misteri.

Il-Koncilju Vatikan II, fil-Kostituzzjoni Dommatika “*Dei Verbum*,” (n 2) jgħid: “Fit-tjieba u l-għerf tieghu, Alla għoġbu jirrivela lilu nnifsu u jgħarraf il-misteru tar-rieda tieghu (Efes 1,9) li bih il-bnedmin, permezz ta’ Kristu, il-Verb magħmul bniedem, fl-Ispirtu s-Santu jistgħu jersqu lejn il-Missier u jkollhom sehem min-natura ta’ Alla.”

San Pawl meta jsemmi l-Misteru ta’ Kristu jgħid: “Bla ebda dubju, kbir hu l-misteru tar-religiġjon tagħna; Hu deher fil-ġisem, kien iġġustifikat mill-Ispirtu, deher lill-anġli, ixxandar fost il-pagani, emmnuh fid-dinja” (I Tim 3,16).



Il-Katekiżmu tal-Knisja Kattolika (n 2558) jghid li dan il-misteru: "Il-Knisja tistqarru fis-Simbolu ta' l-Appostli, u tiċċelebrah fil-liturgija tas-sagramenti biex il-hajja ta' l-insara tkun taqbel ma' dik ta' Kristu, fl-Ipirtu s-Santu, għall-glorja tal-Missier Alla. Dan il-misteru, għalhekk jitlob li l-insara jemmnuh, jiċċelebrawh u jghixuh f'relazzjoni ma' Alla haj u veru. Din ir-relazzjoni hi t-talb".

L-Ewkaristija mhix xi ikla tal-hbieb miġburin flimkien, u l-anqas sempliċement it-tifkira tal-mewt u l-qawmien ta' Kristu, iżda wisq iktar minn daqshekk. L-Ewkaristija hija tabilhaqq misteru kbir. Kieku l-Ewkaristija kienet biss tifkira ta' xi grajja ta' l-imghoddi, anki ta' grajja l-iktar glorjuża, dan ma kienx ikun biżżejjed biex tissejjah "Misteru tal-Fidi" kif isejhilha l-Papa Pawlu VI fl-istqarrija tal-Fidi li għamel, fejn qal "għandna dak "il-Misteru tal-Fidi" tar-rikkezzi ewkaristiċi li jehtieġilna nemmnu fih, mingħajr eċċezzjoni."

### **Ir-rivelazzjoni ta' l-Ewkaristija fil-Kotba Mqaddsa**

Il-fidi tagħna fil-Misteru Ewkaristiku tinbena fuq ir-rivelazzjoni li tagħha għandna xhieda kemm fil-Bibbja kif ukoll fit-tradizzjoni tal-Knisja.

Fir-Rabta l-Qadima, nsibu il-prototipi jew figuri ta' l-Ewkaristija, is-sagrifiċċji ta' Abel (Ġen 4,2-4); is-sagrifiċċju tal-hobż u l-inbid li offra Melkisedek (Ġen 14,18); il-manna, li kienet l-ikel tal-poplu ta' Alla fil-mixja tagħom fid-deżert (Eżod 16,13-21); id-demmi tal-patt, li kien jixtered fis-sagrifiċċji wara l-ftehim bejn Alla u l-polu Lhudi (Eżod 24,8), u l-Ħaruf ta' l-Għid, li l-familja kellhom jissagrifikaw (Eżod 12,1-14). Is-sagrifiċċju ta' Abraham, li kien ser jissagrifika lill-ibnu Iżakk (Ġen, 22,1-14).

Hemm ukoll it-thabbira tal-Profeta Malakija, dwar is-sagrifiċċju tal-Liġi l-Ġdida, fejn qal: "Minn tluġ ix-xemx sa nżulha, kbir hu Ismi fost il-ġnus u kullimkien isir lil Ismi, sagrifiċċju ta' incens u offerta safja, għax kbir hu Ismi, fost il-ġnus" (Mal.1,11).

Fil-kotba tar-Rabta l-Ġdida nsibu din ix-xhieda dwar l-Ewkaristija, ċioè li Kristu wiegħed li jagħti l-Ewkaristija u imbagħad waqqafha fl-ahħar ikla tiegħu. Fit-Testment il-Ġdid hemm erba' rakkonti ta' l-istituzzjoni ta' l-Ewkaristija, li nsibuhom fil-kotba tat-tliet Sinottiċi u fl-ittra ta' San Pawl lill-Korintin. Fir-raba' Vangelu ma hemmx dan ir-rakkont, għaliex diġa kien irrakkontat mill-evanġelisti l-oħra, u għalhekk San Ġwann li kiteb warajhom ma kienx hemm bżonn li jirrepetih; iżda huwa spjegalna bi kliem ċar l-iktar dak li wiegħed Kristu qabel ma wasal għat-twaqqif ta' l-Ewkaristija.

### **Il-wegħda**

Waqt li kien jitkellem mal-folla tan-nies, wara li wettaq il-miraklu tal-multiplikazzjoni tal-hobż (Ġw 6,1-15), Kristu wiegħed li jagħti l-Ewkaristija lill-bnedmin, meta qal għalih innifsu li huwa l-hobż tal-hajja u b'hekk sehhu fih il-figuri u l-wegħdiet tar-Rabta l-Qadima, bħal ma kienet il-manna: "Missirijietkom kielu l-manna fid-deżert u mietu; dan hu l-hobż niezel mis-Sema, biex min jiekol minnu ma jmutx" (Ġw.6,49-50). L-ikla li Ġesù kien qiegħed iwiegħed u joffri hija marbuta mal-ghegubijiet li graw qabel fir-Rabta l-Qadima, bħalma



hija l-grajja tal-manna msemmija fl-Eżodu (Eżodu 16,13ff).

Lin-nies li kienu xewqana għall-hobż materjali, Kristu jwissihom: "Thabtu mhux għall-ikel li jghaddi, iżda għall-ikel li jibqa għall-hajja ta' dejjem, dak li Bin il-Bniedem jagħtikom" (Ġw 6,27). Imbagħad ikompli jghidilhom: "Il-hobż ta' Alla huwa dak li niżel mis-Sema u jagħti l-hajja lid-dinja" (Ġw 6,33), "Jiena hu l-hobż tal-hajja" (Ġw 6,35).

Il-Lhud ma setgħux jifhmu għaliex Ġesù qal, li niżel mis-Sema, għaliex kienu jafu lil niesu, u għalhekk Hu tkellem iktar ċar u qalilhom: "Jienu hu l-hobż haj li niżel mis-Sema, jekk xi hadd jiekol minn dan il-hobż jghix għal dejjem, u l-hobż li jiena nagħti huwa ġismi għall-hajja tad-dinja" (Ġw 6,51).

Għad li huma kienu raw il-mirakli tiegħu, xi whud minn dawkl lil semgħuh jghid dan il-kliem, sabuha bi tqila hafna li jaċċettaw il-hsieb, li ser jieklu ġismu, ġisem ta' bniedem, iżda Huwa insista: "Nghidilkom is-sewwa, jekk ma tieklux il-ġisem ta' Bin il-Bniedem u ma tixorbux demmu, ma jkollkomx il-hajja fikom" (Ġw 6,53-56).

Wara din l-istqarrija ta' Kristu, hafna telquh, iżda flok ma thabat biex isejhilhom lura, staqsa lil dawkl li baqghu miegħu: "Tridux tmorru intom ukoll?", u għal din il-mistoqsija Pietru wiegħeb: "Mulej, għand min tridna mmorru? Inti għandek il-kliem tal-hajja ta' dejjem" (Ġw 6,68).

Fi ffit kliem, fit-taħdita li għamel mas-semmiegħa, kif insibuha fl-Evanġelju ta' San Ġwann, Kristu, b'mod ċar u b'insistenza wiegħed ukoll li jagħti ġismu u demmu bhala ikel u xorb tal-bnedmin (Ġw 6,51 b). Bl-istess kliem ta' Kristu hija mhabbra l-ikla magħmula bhala sagrifiċċju, "l-inbid il-ġdid" tal-patt il-ġdid, li kellu jsehh bih, bħal Messija u Feddej tal-bnedmin.

(jissokta)



# drawwriet missirijietna

© Anton F. Attard

## IL-BIEDJA F'GHAWDEX

(Is-Sitta u Tletin Parti )

(jaqbad mal-harga ta' qabel)

### ID-DWIELI

Mhux maghruf fejn kienu jikbru l-ewwel dwieli fi zmien il-qedem. Dan hu hekk minhabba l-fatt li fossili tal-weraq tad-dwieli nstabu tista' tghid f'kull kontinent. Izda hawn min isostni li l-ewwel dielja li taghti l-gheneb kienet tikber fit-Transkawkažu jew fl-Iran ta' fuq.

Fiz-zminijiet klassiċi d-dwieli kienu diġa' laħqu l-aqwa tagħhom u l-ghasir ta' l-inbid kien diġa' haġa komuni, hekk li l-Griegi kellhom lil Bakku bhala alla ta' l-inbid, u l-bahrin ta' Odissew lill-ġgant Polifemu sakkruh bl-inbid biex setgħu jagħmuh u jehilsu minnu. In-ninfa Calypso lil dan l-istess Odissew, meta ġie biex jitlaq mill-gżira ta' Ogigia, tagħtu hobż u nbid.

Jingħad ukoll li l-Feniċi kienu jsakkru lis-slavaġ bl-inbid qabel ma jippruvaw jilħqu xi biċċa negozju magħhom, biex hekk jiehdu dak li jridu. Fit-tielet seklju qabel Kristu r-Rumani l-antiki kienu diġa' jafu kif ikabbru u jikkultivaw id-dwieli.

Id-dielja hija siġra li tixxeblek. Biex wiehed ikabbarha kif irid, għalhekk, ikollu jiżborha, għax inkellha tixxeblek għal rihha ma' kullimkien.

Is-sistema tal-għeruq tagħha tkun dik skond il-

hamrija li fiha tkun imħawla, iżda bla dubju ta' xejn id-dielja thobb l-aktar hamrija fonda. Meta tinzabar, id-dielja tithalla fuq zokk ewlieni qasir, biż-żraġen meħtieġa.

Hemm hafna varjetajiet ta' dwieli. Dawn jinqasmu f'żewġ kategoriji ewlenin. Dawk li jagħmlu għeneb għall-ghasir, u dawk li jagħmlu għeneb għall-mejda. Id-dwieli li jagħmlu għeneb għall-ghasir, jagħmlu aktar malajr minn dawk li jagħmlu għeneb għall-mejda. Il-gheneb tal-ghasir aktarx ikun għanqud magħqud, iżda dak tal-mejda jkollu l-gheneb ikbar u iżjed mahlul.

Jingħad li kienu l-Feniċi li hawlu l-ewwel dwieli fil-gzejjer tagħna.







L-inhawi ta' Hal Qormi u Haz-Żabbar f' Malta jinghad li kienu ewleninin ghat-tkabbir tad-dwieli. Hekk ukoll fil-punent ta' Malta u f'Ghawdex.

It-tkabbir tad-dwieli kien naqas meta dawn il-gzejjer bdew ikunu mahbuta mill-hallelin tal-bahar u t-Torok għax in-nies telqet mill-kampanja u marret tghammar fl-ibliet.

Fi żmien l-Ordni ta' San Ġwann, u wara l-Assedju l-Kbir ta' l-1565, dawn il-gzejjer reġghu bdew jiproduċu nbid bizzejjed għall-htigijiet tagħhom. Fl-1632 issemma li l-kultivazzjoni tad-dielja kienet kibret hafna u fl-1647 insibu li kien hawn produzzjoni ta' nbid mhux inqas minn 72,000 barmil. Jekk kull qantar gheneb johroġ barmil u kwart, mela l-produzzjoni tal-gheneb dak iż-żmien kienet tlahhaq 57,600 jew 5,760 tomna raba' dwieli.

Jidher li fis-seklu tmintax il-biedja tad-dwieli kienet għaddeja fl-aqwa tagħha għax fis-sena 1729 il-Gran Mastru Manoel de Vilhena kien hawwel fir-ramel tar-Ramla l-Hamra għadd kbir ta' dwieli li kienu jroddu sitt mit skud fis-sena, u l-kittieb Ghawdexi G.F Agius de Soldanis fl-Istorja tiegħu dwar Ghawdex, meta jitkellew mill-artijiet riżervati għall-kaċċa mis-Sultan, il-Gran Mastru Adrien de Wignacourt, fi gżiritna, iġid li fi żmienu l-Ghawdexin ma kinux għadhom medhijin bil-kaċċa kemm għax it-tajr kien naqas kif ukoll għax kienu hsiebhom biex ihawlu d-dwieli. Jidher li l-eżempju tal-Gran Mastru kien kaxkar warajh il-bdiewa Ghawdexin.

Għalhekk, jidher sew li għall-habta ta' l-aħhar tas-seklu tmintax il-biedja tad-dwieli f' Malta kienet tagħmel sehem importanti mill-ekonomija ta' dawn il-gzejjer. Sa dak iżmien il-bdiewa tagħna kienu jagħtu każ wisq iżjed it-trobbija tas-siġar milli ta' l-uċuh. Izda minn dan iż-żmien 'il quddiem il-bdiewa tagħna bdew jagħtu każ aktar it-tkabbir ta' l-uċuh milli

tas-siġar. B'xorti hażina hu fatt magħruf li meta s-siġar tal-pajjiż imorru lura, il-biedja tmur lura wkoll. Għaliex kien ġara dan? Għax fi żmien il-Gran Mastru de Rohan Polduc kien hemm talba kbira għall-qoton minn Spanja u l-bdiewa Maltin u Ghawdexin, biex ilahhqu ma' din it-talba, qerdu hbula shah ta' dwieli u siġar taż-żebbuġ biex minflokhom jizirgħu l-qoton.

Matul is-seklu dsatax it-tkabbir tad-dwieli li kellna kien iservi biss biex niehdu minnu l-gheneb għall-mejda, fil-waqt li l-ghasir ta' l-inbid kien spicċa għal kollox, u l-gzejjer tagħna bdew jiddependu minn Sqallija u l-Greċja għall-inbid li jkollhom bżonn.

B'dana kollu kien matul dan is seklu li reġghu bdew jithawlu għadd ta' żraġen fl-inhawi tar-Rabat ta' Malta u tas-Siġġiewi, kif ukoll f'Ghawdex u b'hekk reġa' beda jinghasar xi ftit inbid. Izda minhabba l-Gwerra ċivili Amerikana kienet reġgħet tqanqlet mill-ġdid it-talba għall-qoton u l-bdiewa aktar bdew jagħtu importanza l-miżergha tal-qoton milli t-tkabbir tad-dwieli.

Izda minkejja dawn iċ-ċirkustanzi l-biedja tad-dwieli ma kenitx inqatgħet għal kollox u għadd ta' nies li jifhmu f'din il-biedja bdew jagħmlu propaganda kbira għat-tahwil tad-dwieli.

Fost dawn in-nies importanti hemm Fr. G. Giacinto, O.C., li kien professur ta' l-Istorja Naturali fl-Universita' ta' Malta; Dr. G. C. Grech Delicata, professur iehor ta' l-Istorja Naturali fl-Universita' ta' Malta, u l-Baruni V. Azzopardi, studjuż kbir tad-dwieli u tal-gheneb.


Minn dan naraw li jkun aktar ta' profitt għall-bidwi tagħna jekk jibbaża l-produzzjoni tiegħu fuq it-talba li jkollu mill-pajjiż, milli jqalleb il-kultivazzjoni tiegħu skond iċ-ċirkustanzi li jiffaċċaw f'pajjiżi barranin.

Malli l-gwerra Amerikana ntemmet, it-talba għall-qoton spicċat ukoll u l-bidwi tagħna sab l-eghlieqi tiegħu vojta jixxennaq għad-dwieli li kien qered.

Fl-1878 reġghu bdew ihawlu d-dwieli u fl-1886 il-produzzjoni ta' l-inbid li saret f'Ghawdex kienet tlahhaq 86,211-il barmil, haġa li turina li l-kultivazzjoni tad-dwieli f'Ghawdex kienet kibret hafna.

Is-Socjeta' Agrarja ta' Malta fl-1897 waqqfet Kummissjoni biex tirrapporta dwar il-kultivazzjoni tad-dwieli f'dawn il-gzejjer. Ir-riżultat kien iqawwi l-qalb hafna, għax il-Kummissjoni





waslet unanimament f'deċiżjoni li kienet tgħid li l-kultivazzjoni tad-dielja f'Malta u Ghawdex tirrapreżenta l-akbar progress tal-biedja għax din il-kultivazzjoni tpatti fil-wisa' għall-ispejjeż u l-hidma li tehtieg. Meta twaqqaf id-Dipartiment tal-Biedja għal xi s-sena 1921, id-dwieli ta' Malta u Ghawdex kienu qeghdin isofru minn marda jisimha Filoserra. Biex id-dwieli ma jinqerdux, id-Dipartiment kien dahhal ix-xitel tad-dwieli Amerikani, li jfilhu għal din il-marda, u mbagħad ilaqqu fuqhom. Dawn kienu jinbieghu bi prezz issussidjat.

Hawn ta' min igħid li d-dwieli jridu sentejn wara t-tahwil biex jitlaqqmu, u jridu sentejn oħra biex jagħmlu l-frott billi dan jagħmluh fuq ħatab ta' sentejn.

Hu mehtieg li t-temp ikun kemxejn shun biex il-gheneb ikun kotran, u dan hu hekk għax għalkemm

il-fjuri tad-dwieli huma ermafroditi, jiġifieri rġiel u nisa f'daqqa, u għalhekk jiddakkru malajr u bil-heffa, imma biex din id-dakra ssir aħjar ikun hemm bżonn ffit tas-shana. Barra minn dan, biex iż-żerriegħa tiżviluppa, ikun mehtieg ukoll li t-temp ma jkunx kiesah.

Il-gheneb jibqa' jikber bejn wiehed u iehor sa xahar qabel ma jibda jonfoh biex isir. Meta jibda jsir, il-gheneb isir aktar trasparenti, irabbi aktar sugu u jsir ohla. Il-gheneb abjad isir aktar ċar, fil-waqt li l-gheneb iswed isir aktar skur.


Sa ż-żmien tat-Tieni Gwerra Dinjija, id-dwieli kellhom post kbir fil-biedja ta' Malta u Ghawdex, u iżjed f'Ghawdex milli f'Malta. Dik il-ħabta kien hawn f'Malta u Ghawdex mal-11,000 tomna raba' mhawlin dwieli, minn xi 170,000 tomna li kienu jinħadmu fiż-żewġ gzejjer. U dan barra l-ħafna dwieli kien hawn imhawlin mal-hitan u mxerrdin 'l hawn u 'l hinn. Mill-11,000 tomna raba' dwieli li semmejna, 6,500 kienu f'Ghawdex u 4,500 kienu Malta. Mela Ghawdex kien aqwa minn Malta f'dik li hi kultivazzjoni tad-dwieli. Mhux ta' b'xejn l-inbid ta' Ghawdex kellu wkoll ċerta fama bhala li hu inbid ġenwin u tal-ghenba. Biex inkomplu nqabblu ċ-ċifri tat-tkabar tad-dwieli bejn Malta u Ghawdex, iridu ngħidu li Ghawdex, billi hu iżgħar minn Malta kellu tomna mhawla dwieli minn hamest itmien li jinħadmu, fil-waqt li Malta kellha tomna minn kull tletin tomna. Dawn iċ-ċifri huma mehudin mill-istatistika tas-sena 1944 billi l-uċuh kienu nkitbu għall-ewwel darba fis-sena 1943.

Qabel ma jhawwel id-dwieli, il-bidwi jrid jagħmel bosta spejjeż, l-aktar fejn il-ħamrija tkun qasira u għalhekk id-dwieli jkunu jridu jithawlu fil-gandotti u fil-hofor li jsiru apposta bhala thejjija għat-tahwil tad-dwieli. Spejjeż oħra l-bidwi jrid jagħmilhom biex jiġġield kontra l-mard għax inkella l-prodott jista' ma jsehħx.

Wara s-snin sittin tas-seklu għoxrin, il-kultivazzjoni tal-dwieli bdiet sejra lura. Illum jidher li rega' hawn qawmien u iżjed bdiewa qeghdin jiġu mhajra jibdedw il-kultivazzjoni tad-dwieli.

Il-għalqa fejn jithawlu d-dwieli llum qiegħda tisseejjah "vinja" mit-Taljan, imma dari kienet tisseejjah "dewwiela". Infatti, wara r-razzett ta' Hamet, li jinsab qrib il-knisja tal-Karmnu, insibu raba' msejjah "tad-dewwiela". "Dewwiela" hija kelma sabiha b'Malti semitiku li għandha tintuża aktar.

(jissokta)




**SMUGGLER'S CAVE**  
**BAR ♦ RESTAURANT ♦ PIZZERIA**  
**Il-Menqa, Marsalforn, Gozo.**

Tel: 21 551005 - 21 551983

Fax 21 559959

Full A La Carte Menu, Fresh Fish,  
 Take Away & Pizza.

**HOME MADE PASTA IS OUR SPECIALITY**







**Offset & Letterpress Printing**  
**Graphic Design Studio**

Mġarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

**A Whole New Look**

*Sharmain's  
Styling Salon*

57,  
St. Joseph Square  
Zala, Gozo  
Tel: 2156 6236

**Xerri l-Bukkett**



*Bar*  
**Restaurant Pizzeria**

*Dine while enjoying the best view in  
the Maltese islands*

**Triq iz-Zewwieqa Qala**  
**Tel. 21553500**



**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

**Home Decorations**

- \* *Specialising in Gypsum wall partitions*
- \* *Gypsum Board Soffit and all kinds of tiles*
- \* *PVC Wall Panelling*
- \* *Interior Painting*

For Free Home Estimates  
Call **Frank Azzopardi**  
on 2156 5241 or 9982 9195

**BOGLAUTO LTD**




- **Spare Parts**
- **Batteries**
- **Accessories**


J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**FUQ L-INTERNET**

**RADJU R.T.K. - 103 / 97.8 FM Stereo**      **IL-HAJJA F'GHAWDEX**  
<http://www.gozodirect.com/lumenchristi>



## 5. IT-TORRITA' MĠARR IX-XINI



*Essay ta' Maria  
Grima minn  
Għajnsielem  
(6th Form, Skola  
Sekondarja  
Sir M'Anġ Refalo)*



Il-lokalità ta' Għajnsielem hija sinonima mal-baħar. Dan mhux biss minħabba li l-istess raħal beda jixxettel u jikber ma' l-iżvilupp tal-port ta' l-Imġarr, iżda wkoll minħabba li l-kosta kennija tiegħu, li testendi mill-port ta' Mġarr ix-Xini sa Hondoq ir-Rummien, tikkonstitwixxi madwar għoxrin fil-mija tal-kosta aċċessibbli tal-gżira Għawdxija. Fost il-wirt arkeoloġiku u arkittettoniku t'Għajnsielem insibu t-Torri ta' Mġarr ix-Xini, li hu wiehed mill-fortifikazzjonijiet ta' Żmien il-Kavallieri. Billi l-għejun abbondanti ta' l-ilma helu jinsabu f'tit 'il gewwa mix-xtajtiet u mid-dahljet ta' dawn l-inhawi, il-Mislem u l-hallelin tal-baħar kienu ta' spiss iżuruhom għall-provista ta' l-ilma tax-xorb għal fuq ix-xwieni tagħhom. Dan wassal lill-Kavallieri ta' l-Ordni ta' San Ġwann sabiex matul is-seklu 18 ikompli jinvestu aktar fil-bini ta' fortifikazzjonijiet u difiżi mal-medda tal-kosta tal-lokalità ta' Għajnsielem, filwaqt li f'ebda hin ma abbandunaw iż-żewġ torrijiet tas-seklu 17, jiġifieri Torri Garzes (1607) u t-Torri ta' Mġarr ix-Xini (1661).


Wahda mill-legġendi ta' missirijietna tirrakkonta kif fl-1551, l-irdumijiet inaċċessibbli u l-baħar iżraq li jikkatterizzaw il-port ċkejken ta' Imġarr ix-Xini servew ta' tejatru għat-traġedja katastrofika ta' l-Assedju tat-Torok immexxi minn Sinam Pasha u Torghud Raġis (magħruf bhala Dragut), assedju li għamel herba shiħa mill-gżira t'Għawdex. Il-Kanonku Gian Piet Agius De Soldanis jikkonferma li "Ras in-Newwiela" giet imsemmija hekk peress li t-Torok użaw dawn l-inhawi sabiex jgħabbu lill-ilsiera Għawdxin fuq l-iġfna tagħhom.

Hawn ikun opportun jekk nagħtu harsa hafifa lejn l-iżvilupp tal-fortifikazzjonijiet kostali matul is-seklu 17. Bejn l-1607 u l-1620, permezz tal-ġenerożità tal-Granmastru Martino Garzes (1595-1601) u ta' Alof de Wignacourt (1601-22), l-Ordni bniet l-ewwel seba' torrijiet kostali fil-gzejjer Maltin: tnejn f'Għawdex, wiehed fuq Kemmuna u erbgha f'Malta. Kienu binjiet massivi u mahsubin sabiex jospitaw gwarniġjun numeruż ta' suldati li

jkunu kapaċi jirreżistu lill-iġfna ta' l-ghadu milli jersqu lejn il-bajjiet rispettivi u jikkumbattu lill-istess suldati li jirnexxilhom jisbarkaw. Kif mistenni, huma kellhom il-funzjoni ewlenija li jgħassu l-kosta u hekk kif jinnutaw il-preżenza ta' l-ghadu qrib il-gzejjer tagħna jallarmaw lill-Ordni. Biex jispara l-kanuni li kienu jitpoġġew fuq il-bejt ta' dawn it-torrijiet, kien ikun hemm stazzjonati go fihom numru ċkejken ta' għassiesa li kienu mmexxija minn Kastellan jcw Bumbarcier li kellu salarju ta' 36 skud fis-sena.

L-inġinier militari Mederiko Blondel ippjanta l-bini tat-torri ta' Mġarr ix-Xini u dan inbena u tlesta f'Ġunju ta' l-1661. Il-gebel użat huwa hafna ikbar minn dak li kien jintuża fil-bini domestiku. Hawnhekk ninnutaw biss li l-gebliet tax-xewka fihom medja ta' hames piedi tul, żewġ piedi u nofs wisa' u kważi pied għoli. Il-baži kwadra tat-torri fiha 38 pied bi 38 pied u fih għoli ta' 48 filata. Minn gewwa t-torri fih żewġ kmamar, wahda fuq l-ohra





li fihom biss hmistax-il pied u nofs twal u tnax-il pied wisghin. Il-kamra t'isfel, li fiha żewġ rewwihat, għandha s-saqaf tagħha magħmul minn hnejjet u xorok. Il-kamra ta' fuq hi ferm oghla u s-saqaf tagħha hu mibni bit-teknika tat-troll. Ta' min jinnota li l-hxuna tal-hitan tat-torri hi ta' madwar 10 piedi. Il-vojt li kien hemm bejn it-taraġ li jagħti għat-torri u l-bieb ta' barra kien jinghalaq permezz ta' pont ta' l-injam li kellu l-kapaċità li jitla' u jinżel. Għaldaqstant dan kien jissigilla l-entrata ewlenija f'każ ta' xi attakk. Ta' min jinnota li dan hu l-uniku torri tat-tip tiegħu li fih gardjola.

It-torri safa vittma ta' diversi attacchi mill-vandali matul is-snin 50 u s-snin 60, bil-konsegwenza li waqqgħulu l-appromorta u kissrulu l-garigor u l-art tal-livell intermedjarju. Dan wassal sabiex id-Dipartiment tal-Proġetti u Żvilupp fi hdan il-Ministeru għal Għawdex u s-socjetà volontarja "Wirt Għawdex", jilhqu ftehim li jwassal għar-restawr u rijabilitazzjoni ta' dan it-torri u ta' l-ambjent rurali u naturali li jinsab mad-dawra tiegħu.

Inbnew mill-ġdid partijiet sostanzjali, bhall-art tas-sular intermedjarju u l-garigor u sar tikkil min-naħa ta' barra, u t-tikkil minn ġewwa u l-installazzjoni ta' l-aperturi.

Permezz ta' dan il-proġett giet imharsa holqa vitali mill-katina tal-patrimonju kulturali u naturali tal-lokalità t'Għajnsielem, filwaqt li kompliet tissahhah l-istrategija sabiex il-gżira t'Għawdex tikber dejjem aktar bħala destinazzjoni turistika distinta.

*Tahriġ ta' Referenza:*

*Stephen C. Spiteri, 1994 Fortresses of the Knights Heritage Interpretation Services- Malta, p465.*

*A. Sammut- Tagliaferro, 1993, The Coastal Fortifications of Gozo and Comino Midsea Publications-Malta, p173.*

*Bezzina J. 2002 Għajnsielem - The Gateway to Gozo Gaultiana- Gozo, p7.*


*De Lucca D, 1990 The Built Environment in Gozo - A Historical Revue, in Cini. (ed) Gozo: The Roots of an Island, Said International Ltd.- Malta, p159.*

*Hoppin A., 1999, The Fortification of Malta by the Order of St. John 1530- 1798, Mireva Publications- Malta, p208.*



**Iktbilna u għidilna  
x'jidhirlek mir-rivista  
tagħna, u tircievi b'rigal  
ktieb tassew sabiħ!**

*Indirizza l-kummenti jew suggerimenti  
tiegħek f'ittra lill-Editur, "Il-*Hajja  
f'Għawdex*", Lumen Christi Media Centre,  
Triq Fortunato Mizzi, Victoria, VCT111.*

**XHIEDA NISRANIJA FL-ISTORJA TAL-KNISJA GHAWDXIJA***Il-Madonna ta' Pinu*

## Mons Alwiġ Vella (1859-1928)

### 2. Hidma Favur il-Madonna

Dun Alwiġ ta' Savina stinka kemm felah biex iġib 'il quddiem id-devozzjoni vera lejn Sidna Marija.

L-ewwelnett l-isem ta' Dun Alwiġ narawh b'rabta mal-Madonna ta' Pinu. Billi kien jiehu hsieb *Il Propugnatore Cattolico*, folju reliġjuż li kien johroġ minn Ghawdex, erba' snin wara li l-Madonna kellmet lil Karmni Grima, jiġifieri fis-16 ta' April 1887, xandar din l-ahbar fih. Wara li *Il Propugnatore Cattolico* waqaf, floku beda johroġ *Il Messaggiere di Maria*. Skond il-ġurnal *Fede e Azione*, Dun Alwiġ kien "*Capo della redazione ed amministratore di esso Messaggiere*". Dan il-perjodiku bit-Taljan kellu l-iskop li jxerred id-devozzjoni lejn il-Verġni Marija, ihegġeġ il-bini tal-knisja ta' Lourdes fl-Imġarr Ghawdex u jgharraf b'dak kollu li kien qieghed jiġri fis-Santwarju ta' Pinu.

Ftit xhur biss wara li kien beda johroġ *Il Messaggiere di Maria*, Dun Alwiġ haseb biex jaghti ghad-dawl folju iehor li jismu, "*Id-Devot ta' Marija*". Dan deher għall-ewwel darba f'Diċembru 1887. F'din il-harġa bhala Direttur tiegħu spjega l-finijiet li għalih qieghed johroġ. L-ghanijiet kienu: i) it-tixrid tad-devozzjoni lejn il-Madonna fil-gżejjer Maltin; ii) fuq il-grazzji li kienet tagħmel il-Madonna ta' Pinu; iii) sabiex joffri tagħrif fuq il-pellegrinaġġi f'Ta' Pinu; iv) ringrazzjament tal-Ghawdxin talli l-Madonna helset lil Ghawdex mill-kolera; v) kultura nisranija u mirakli u grazzji li l-Madonna kienet qieghda tagħmel 'il bogħod minn xtutna.

Dan il-folju beda jitqassam ukoll fit-Tuniżija, fl-Alġerija, fi Tripli u Kostantinopli. Din il-kitba kienet tant għall-qalb l-isqfijiet li meta Mons. Giovanni M. Camilleri sar Isqof t'Ghawdex kiteb ittra lil Dun Alwiġ li tghid: "Nirrikmandaw bil-qalb lill-insara, speċjalment tad-djoċesi tagħna, li jaqraw id-Devot ta' Marija, li fih ir-ruh issib tagħlim li jhajarha dejjem u jqanqalha bi pjaċir għall-eżercizzju tal-virtù u jkabbarha fid-devozzjoni lejn l-Omm ta' Alla Marija." *Id-Devot ta' Marija* fih hafna letteratura sabiha fuq Marija Santissima u ta' min jghid ukoll li l-qligh tiegħu kien imur għal din il-kappella. Dun Alwiġ donnu ma kienx kuntent b'din l-attività tant li fl-1890 ippubblika ktieb ta' 100 paġna li jismu "*Il-Madonna ta' Pinu*". Fih tagħrif fuq il-kappella, il-pellegrinaġġi, il-grazzji u r-rigali li l-poplu kien joffri lis-Santwarju.

Għen ukoll fit-tixrid tad-devozzjoni lejn il-Madonna ta' Lourdes u ta' Pompej li kienu għadhom fil-bidu tagħhom. Għalhekk huwa abbona ruhu f'rivisti li jtkellmu fuq dawn id-devozzjonijiet, fost l-ohrajn *L'Annali di Lourdes* u *Il Rosario e la Nuova Pompei*. Sar habib ukoll tal-Beatu Bartolo Longo u kien ixerridlu r-rivista tiegħu f'pajjiżna.

Fl-okkażjoni tal-Gublew tad-Deheb tal-Konsagrazzjoni episkopali tal-Papa Ljun XIII fl-1893 saru hafna pellegrinaġġi lejn Ruma. Dun Alwiġ hegġeġ biex dawk li ma jistghux imorru Ruma jagħmlu li jistgħu biex imorru jagħmlu zjara lis-Santwarju ta' Pinu jew jitolbuha quddiem xbieha fid-dar.

Flimkien mat-tixrid tad-devozzjoni lejn il-Madonna ta' La Salette u l-kitba ta' diversi poeziji fuq l-Assunzjoni, din il-hidma tixhed kemm Dun Alwiġ kellu mhabba lejn Marija Santissima.

(Din is-sensiela hija msejsa fuq il-ktieb Dun Alwiġ ta' Savina miksub minn Mons. Anton Gauci. Min jixtieq jixtri kopja jirrikorri għand l-awtur).

*Angelo Xuereb*



FORTUNATO MIZZI STREET,  
VICTORIA, GOZO - TEL 2155 4131



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for  
EYE TESTING / EXAMINATION  
by the Latest Computer Technology  
and Eye Specialists

Telephone: 55 65 28 / 56 33 31


## APPREZZAMENT

### FR JOSEPH M. GALDES, SJ Wasal sagħtejn qabel il-Papa

Nhar is-Sibt, 2 t' April filgħaxija, meta kulhadd kien qed jistenna l-aħbar li l-Papa kien ittajar fi hdan il-Mulej, bla hadd ma kien qed jistenna, fis-7.30 ta' filgħaxija miet saċerdot ieħor, anqas magħruf mill-Papa, imma daqsu maħbub minn dawk li kienu jafuh. Ismu propju kien Gużeppe Maria Galdes, imma kulhadd kien jafu bhala Father Galdes. Kien kwazi hames gingħat iżgħar mill-Papa (twieled il-Belt fil-25 ta' Ġunju, 1920) imma wasal il-ġenna sagħtejn qablu!

Gużeppe kien il-kbir fost sitt aħwa u tghidx kemm ferhu ommu u missieru bl-ewwel rigal t'Alla u ta' mħabbithom.

Hu studja fil-Kulleġġ Flores, il-Belt. Shabu jgħidu li waqt il-brejk, flok ma kien joqghod jilgħab mat-tfal l-oħra, hu kien imur fil-knisja tas-Sagramentini biex jitlob quddiem Gesù Sagramentat. Minn ċkunitu, Gużeppe kien wera li l-Mulej kien jigi l-ewwel f'hajtu. Tant hu hekk li hutu kienu jsejhulu "Dun Gejt".



Wara li spicċa l-iskola sekondarja, fl-1940 daħal skrivani mar-"Royal Army Services Corps". Fl-1942 daħal fil-"Legion of Mary", fil-Parroċċa ta' San Duminku, il-Belt. Meta kellu 27 sena kienu hajruh jagħmel irtir għand il-Ġiżwiti fil-Kulleġġ San Alwiġ, B'Kara, li kien tah il-missjunarju pijunier Ġiżwita Fr Anton Debono li kien għal btala Malta. Fr Galdes jistqarr li kien permezz ta' Fr Debono li il-Mulej sejjahlu biex jimxi warajh. Għadda sena jiggieled ma' din is-sejha.

Għalhekk fis-27 ta' Settembru, 1948, Gużeppe beda n-Novizzjat f'Dar Loyola, in-Naxxar, u wara sentejn mar Vals, fi Franza għall-kors tal-filosofija. Dritt wara mar Woodstock, l-Amerika, għall-kors tat-teologija u hemmhekk kien ordnat saċerdot fis-17 ta' Ġunju, 1956.

Gie lura Malta fl-1958 u kien membru tal-komunità tal-Ġiżwiti f'San Filippu, fl-Isla. Fl-1959 insibu 'l Fr Galdes bhala Superjur tar-Residenza tal-Ġiżwiti ta' Sarrija, il-Flurjana. Fl-1960 hu nħatar Promotur Nazzjonali tal-Komunitajiet ta' Hajja Nisranija u Editur tar-rivista "Regina et Mater".

Fl-1962, intgħazel bhala Superjur tad-Dar ta' l-Irtir tal-Ġiżwiti f'Għawdex. Meta kien Għawdex, Fr Galdes intgħazel bhala l-President tal-Kumitat Ċentrali ta' l-Għaqdiet Insara fil-gżira. Kienu żminijiet diffiċli għall-Knisja u bil-hidma bla serhan tiegħu Fr Galdes wera l-imħabba kbira li kellu lejn il-Knisja ta' Kristu.

Wara li l-Indja għalqet il-bibien għall-missjunarji, il-General tal-Kumpanija ta' Gesù assenja lill-Ġiżwiti Maltin missjoni oħra fl-Uganda. Għalhekk il-Provinċjal hareġ sejha għal volontieri biex imorru jaħdmu l-Uganda. Fr Galdes, li kellu 49 sena, offra ruhu u f'Ottubru, 1969, flimkien ma' tnejn oħra telaq lejn l-Uganda fejn hadem għal tmien snin f'Kampla, il-belt kapitali, f'parroċċa hemmhekk. Għal xi snin kien ukoll is-Superjur tal-Ġiżwiti fl-Uganda.

Minħabba saħħtu, Fr Galdes gie lura Malta u fl-1979 inħatar Superjur fil-Belt. Sitt snin wara sar Superjujr Sarria il-Flurjana, u fl-1990 għal darb' oħra inħatar Superjur f'Għawdex.

Matul id-49 sena bhala saċerdot, Fr Galdes kien imfittex hafna għall-irtiri, priedki u bhala konfessur, l-iktar ta' hafna reliġjużi. Kien saċerdot skond il-Qalb ta' Gesù li lejh kellu devozzjoni speċjali.

Fr Galdes kien bniedem ferrieħi, jitkellem ma' kulhadd, u kien jaf jadatta ruhu ma' kull persuna u sitwazzjoni. Kont tarah miexi fit-triq bil-kuruna tar-Ruzarju f'idejh.

Tliet snin ilu, minħabba saħħtu u kontra qalbu, Fr Galdes halla Għawdex u ngħaqad mal-komunità ta' Dar Loyola, in-Naxxar. Imma ma waqafx mill-appostolat tiegħu: sadakinhar li miet kien il-kappillan tad-Dar Familja Mqaddsa, in-Naxxar u kien iqaddes, iqarar u jżur lir-residenti.

Meta seba' snin ilu Fr Galdes għalaq 50 sena bhala Ġiżwita, kien kiteb hekk: "Inrodd hajr lil Alla għaliex f'dawn is-snin ta' hajja reliġjuża sibt l-iskop ta' hajti u nitlob li nibqa' nħares 'l fuq, minn fejn tiġi l-għajnunna tal-Mulej. Jalla l-Mulej isejjah lil xi hadd li jkompli dak li Hu beda f'ija".

**Fr Joseph M. Galdes jibqa' f'moħħna u f'qalbna.  
AGHTIĦ O MULEJ IL-MISTRIEĦ TA' DEJEM!**

L-Editur, "R+M-Lilħbiebna", Mejju 2005.



# MARY MEJLAK

'Niftakarha ghadha tibda,' tennieli b'rispett il-President Anton Buttigieg dak inhar li kxifna l-plakka fuq id-dar ta' Mary Mejlak.

'Hafna qabel l-1930. Konna ghadna kemm waqqafna l-Ghaqda tal-Kittieba tal-Malti.'

Anton Buttigieg kien jehla jurrakkontali fuq dak iż-żmien.

'Imbaghad Ninu Cremona kien ghamel diskors f'Palazzo De La Salle. U kien hemm jien. Kont ghadni diehel l-Università. U Dun Karm, u Ġużè Chetcuti, u Karmenu Vassallo. U minn Ghawdex Pisani, Wiġi Portelli, Marcell Mizzi, u Vella Haber. U Ġużè Aquilina. Kien ghadu student tal-Liġi bhalna. Kulwiehed, imma, bl-imhatria min sa jikteb l-iżjed u jippubblika l-ewwel. U l-avukat tal-Barkuna, Ġużè Micallef. Dak kien bravu wisq għall-Malti. Dnub li xellef difru ma' l-Ingliżi. Kien ihabbatha ma' l-aqwa orjentalisti tad-dinja. Prof. Saydon biss kellu jippikalu. U kien hemm Turu Valenzia, Patri Anastas Cuschieri, Ellul Mercer, Ġużè Gatt. Kollha mustaċċuni! Jekk ghandek *Il-Malti* jew *Lehen il-Malti* tal-bidu ssibhom kollha. Mary Mejlak kienet ghadha kemm bdiet tikteb. Maghha, jiktbu wkoll bil-Malti, kien hemm żewġ Marijiet oħra. Marija Aquilina u Marija Caruana. Imma, dawn kitbu biss proża. Mary Mejlak kienet thobb aktar il-poeżija!

U, jien sieket nisma'. U nirreġistra f'mohhi kull haġa li kien jghid!

'Taf int dak iż-żmien! Mara tikteb il-poeżija! Bilkemm kont issib min jaghti kas. Imbaghad mara minn Ghawdex!'

Ma kontx nissogra ninterrompi. Lil Mary Mejlak kont nafha sewwa. Eċċentrika. Imma kitbet ftit minn kollox. Novelli, esejs, hrejjeff, legġendi u grajjiet mill-folklor u mill-istorja.

Kien qisha filosofa ta' żmien il-Griegi! Timxi u titkellem wehida.

Ingibha quddiem għajnejja tippassiġġa fi pjażza San Ġorġ tul is-suq. Tbewwes fin-niċċa tal-Madonna ta' Loretu kull darba li tghaddi minn quddiemha. Jew miġbura wehidha fil-knisja ta' San Ġorġ. Dejjem wara xi pilastru f'tarf il-korsija. B'idejha flimkien quddiem wiċċha. Qisha ta' Lourdes. Rasha tiela' u niezla. Tgedwed. U żzebbeġ fil-kuruna tar-Rużarju!

Fotogrammi ta' romantiċiżmu intellettuali. Tahlita ta' emozzjonijiet u stramberiji! Ir-romantiku, kien jghid il-kittieb Ingliż John Ruskin, jinnamra mill-ambjent u jghanni lil kull haġa li taqa' taht għajnejh. Lil-lellux u l-ward tas-silla, per eżempju. Imma anke pett taż-żarbun mitluf barra kien jiġbdilha l-attenzjoni.

Dan kienet il-kultura ta' Mary Mejlak. Is-semplicità. In-natura. L-ghana. Bhal dak tal-bidwi ta' dari meta fl-hemm u fl-hena kien jghanni l-holmiet ta' qalbu. Jew bhal dik tat-*troubadors* ta' *Langue d'Oc* meta n-nies tingibed u tingema madwarhom biex tisma' xi storja kantata.



Għax l-ghana huwa prodott tal-qalb. Għalhekk jinbena fuq il-vers tat-tmienja. U jittqabbel it-tieni mar-raba'.

U forsi, għalhekk ukoll l-ghana hu l-iktar poeżija popolari f'bosta lingwi. F'artiklu f'*Lehen il-Malti* Dun Karm josserva li r-ritmu ta' dan il-vers jinbena b'mod naturali fuq tliet tahbitiet. Għax 'il-ghadd tlieta donnu qiegħed fil-qiegħ tas-sura tal-bniedem u kont sa nghid fil-qiegħ tal-holqien kollu. U bhalma jinsab fil-qiegħ tal-hwejjeġ l-oħra, il-ghadd tlieta jinsab fil-qiegħ ta' l-ghana popolari tal-ġnus kollha, u fuq is-sies tat-tlieta nbniel l-ewwel damma tal-versi tal-poeżija popolari.'

Dan kien ukoll il-vers favorit ta' Longfellow fl-Ingliż u ta' Vincenzo Monti fit-Taljan. Anke fl-innu nazzjonali ta' Franza, La Marseillaise, Roget de l'Isle hadem bil-vers tat-tmienja. U l-istess fis-sekwenzi popolari sagri bhal tad-*Dies Irae* u *Stabat Mater*.

Geddidtli elf memorja din is-silta ta' Dun Karm!

Fakkritni fost kollox fit-taqbala li biha konna nraqqdu 'l uliedna:

*Ha norqod ghax ghejjejt/Ghalhekk fis-sodda gejt/ Biss qabel sa ntenniha/It-talba ta' fl-ghaxija*

*Inrodd mela s-salib/Ejj' anglu tieghi qrib/Madonna ejja hdejjja/X'hin jien naghlaq ghajnejja*

Kemm hi sabieha! Għadni nghidha sallum. Fiha ghaxar strofi. Fl-ahhar wahda qalbek donnha tistrih. U bla ma trid għajnejk jinghalqu u qabel it-talba tintemm, torqod:

*Mulej naghli li hqartek/Imm' għalli ġej ma. nżidx/*

*imbierek u inħobb lilek/ħlief lilek jien ma rridx!*

Tant tingħad bil-qalb dit-talba li nibza li għad titwahhad bi drawwa ma' taqbila tal-folklor u tiflel il-paternità tagħha.

Kif ġara fil-każ ta' l-innu *T'Adoriam Ostia Divina*. Kitbu Dun Karm Psaila, il-poeta nazzjonali tagħna, għall-Kungress Ewkaristiku Internazzjonali tal-1913. U tant ingħoġob li beda jtkanta minn kulhadd mad-dinja kollha. U hadd ma kien jaf li l-innu kien Malti. Lanqas il-Papa Ġwanni Pawlu II stess. Kien jaħseb li kien Taljan. U li kieku ma kienx għall-Prof. Carmelo Sant li ta tagħrif dwaru lill-*Osservatore Romano* kieku hadd ma kien ikun jaf.

Dan l-aħhar hasditni waħda mis-semmiegħa tar-radju RTK. Qalet lil Gwido Lanfranco li nannitha kienet tkantahielha qabel torqod.

X'kienet tkantalha nannitha ma nafx. Naf, imma, li dik il-poezija kitbitha Mary Mejlak. U ma naħsibx, imma, li Mary Mejlak ma kenitx tiehu gost tara li l-poezija tagħha mifruxa fuq fomm kulhadd. Għandu mnejn, forsi, kienet titbissew b'ċertu sarkażmu. Imma daqshekk biss.

Simpatika kienet din Mary Mejlak. Anke biex tghallem kienet tohlom. Kellha sistema għaliha biex iddaħħal it-taqbila f'kollox. Fil-*grammar*, fil-*composition* u fil-letteratura.

'Aghtuni aġġettivi li jaqblu ma' helwin,' kienet tghidilhom lill-istudenti fil-klassi.

U l-istudenti jfajru: 'Henjin, helwin, ċkejknin, għoljin, reqdin'.

'U issa l-plural ta' mfassal? U ta' mnizżel? U ta' mfaddal?'

L-istudenti kienu jwieġbu. Għax ma jiddejqux u b'hekk jitghallmu. Darba harġettilhom b'dil-poezija!

*O ġizimin /kwiekeb ċkejknin/tal-ħarir fin/ għidu minn min/ ġejtu imfasslin/ daqshekk helwin*

Twila xi 20 vers. Ma jaqtgħu xejn. Imqabblin. U b'ritmu li mar-rima l-hoss tal-*lin* fl-aħhar ta' kull vers donnu ġgaghlek ixxomm ir-riha tal-*gizimin*. Bid-dehra tal-*gizimina*, imxabta 'minn bwieb għoljin /lejn il-*lemin* /bla hoss nizlin/ u msejhin/il-*gizimin*.

Il-*gizimina* kienet l-ambjent tagħha. Għax għaliha kienet tissimbolizza s-sabih. Kulmin kien jinħakem minnha kien jitwennes. Għalhekk lilha kienet tferraha. Għax għal Mary Mejlak jekk, bħal kull poeta romantiku, il-bniedem kien iċ-ċentru ta' qalbha, l-ambjent kien iż-*zina* ta' ruhha.

Is-sabih u s-sewwa kien jimlielha qalbha bit-tama fil-bniedem. Għalhekk it-triq kienet tagħmilha darbtejn kuljum. 'L isfel lejn l-iskola. Minn strada palma għal triq it-tigrija sas-*Central*. U lura 'l fuq mill-istess triq sa darha fi pjażza San Ġorġ.

Kull haġa li kienet sabieha kienet tferraha. U kienet tikteb fuqha b'riverenza religjuża. B'mod differenti minn Rużar Briffa jew Karmenu Vassallo. 'Qiegh il-baħar' ma ratux aħrax, mimli misteri u għolliq. Imma art il-Mulej fejn in-natura tikber u timrah għax hielsa mill-gerq. U fejn ir-rizzi, bħan-nannakola, isaffi l-art mid-dud u l-parassiti.

Rivoluzzjonarja fi ħsiebha kienet din Mary Mejlak! Anke fil-moda ta' lbiesha! Misthija, imma, kuraġġjuża. U ma tibzax tesperimenta u tavventura. Forsi, għalhekk,

dejjem ruxxana! B'wardiet li ma tpingihomx.

Kont nammiraha! Dejjem xikk. Anke f'suritha. Xaharha qasir, la bebè. Donnu biex wiċċha jitfaqqa u jisbieh. Bil-*langerie* tal-bizzilla kemmkemm imperreċ ma' l-għonq, madwar skullatura modesta. Imlahalha, b'libsa mitluqa minn fuq ġenbejha sa taht irkopptejha.

Petita fil-veru sens tal-kelma. Kif kienu l-mudelli ta' La Fayette ta' Pariġi u l-Fitzgerald ta' New York. Allahares, imma, taqbdok thares lejha!

Darba tisparali riedet! Lili u Frankie tal-Magna. Konna għadna mohħ ir-rih. U barra li fil-futbol konna mal-*Victoria Athletics*, konna wkoll niltaqgħu filgħaxxiet nippassiġgaw it-Tokk. Kien qisna żewġt erwieħ dejjem nistennew il-ħniena. Hekk kien in-namur dak inhar. Nistennew xi harsa. *Esemessis* b'ghajnejna biss!

Dak inhar inzertajna lil Ċikkina ħierġa mill-knisja b'Mary Mejlak magħha. B'lajma ta' nemla. Tbandal banketta żghira f'idha l-waħda. U Ċikkina tipprova tghaġġel qabilha biex tara tilmahx lil Frankie. Kif għamlilha sinjal b'ghajnejh. Mary Mejlak, imma, qabditu u hasbet li kien qed iħares lejha.

'X'int tara?' qaltu. 'Għandi nagħtik?'

Lil Frankie hasditu. U kien pront wegħibha: 'Kont qed nara kemm int sabiha!'

Ma kenitx kelma!

'Aħna žbeħ mir-razza!' hatfitu. 'Missiri minn tas-Sabiha u omni minn ta' Belli!'

Frankie xtaq jidħak. Imma ftakar li anke Ċikkina tiegħu kienet minn tas-Sabieha. U, biex ma jhalliħieq nieqsa għall-melha, reġa' qallha: 'Għalhekk, mela ma żzewwiġtx!'

'Ma żzewwiċx,' wegħbitu b'ton aktarx ċniku, 'mux ax ma ridunix, imm' ax ma riċċ jin. Katt ma ritta r-rabta!'

Jien ukoll xtaqt nidħak. Minflok bewwiġt baxx baxx u ma ergajt ersajt lejn San Ġorġ dak il-ħin tal-barka.

Kienu għaddew is-snin meta ergajt rajtha. Kont wahdi fix-xaġhri ta' fejn il-mithna ta' wara Santu Wistin. Kont qed nammira l-veduta fuq ir-rih tal-Lunzjata u nispekula kif it-Triq ta' l-Għajn jista' jikber u jiżviluppa.

'Sabih iġi belveder hawn,' nismagħha tghidli minn warajja biex turini li qratli mohħi. 'B'dil-mithna fin-nofs. Armata bil-qluġh. U b'mużew żgħir ta' l-ghodda ġo fiha. U madwarha sigar ta' l-akacġa d-dawramejt. X'hemda!'

Ma waqqafthiex. Hallejtha tohlom. U bqajt għal snin twal wara nħewden fuq il-*belvedere* tal-Lunzjata.

Kienet mara kolta din Mary Mejlak. Sew fil-poezija u sew fl-intraprenderija. Kellu raġun ifaħharha Ninu Cremona fid-diskors li kien għamel bil-*British Institute*. U għalhekk jien, ftit wara li waqqaft il-Klabb Kotba Maltin, wahhalt mad-dar fejn għexet irħama ta' tifikira. Hasra li d-dar tagħha saret suq u li ma' l-ewwel żiffiet ta' l-affluwenza f'pajjiżna dit-tifikira waqgħet u saret frak. Ruhha, imma, ma ffarrkitx. Għadha tghix, kif għidit. Fil-ghana tagħha, fl-ambjent li sawwarha, u fil-*gizimin* li jzejjen u jfewwah l-imkejjen ħiemda madwarna.

Jalla l-irħama l-ġdida li twaqqfet dan l-aħhar f'gieħha tibqa' għal dejjem it-tifikira ta' min hadem biex f'gensna nissel l-imħabba għall-poezija.

## Passiġġata Biblika - 7

*“Nizzi ħajr lil Kristu Ġesù Sidna li tani l-qawwa għal dan ix-xogħol u li dehrlu li kienet tishoqqli l-fiducja tiegħu u għamilni ministru tiegħu...” (1 Tim 1:12)*

# “IL-MINISTRU TA' ALLA” IS-SACERDOZJU FIL-KOTBA MQADDSA

minn Fr. Charles Buttigieg

### **Dahla**

Il-kelma ‘ministru’ ġejja mil-latin ‘*minus stare*’, li tfisser ‘tkun inqas quddiem haddiehor’, jiġifieri li tkun ‘qaddej’. Il-kelma griega li tittraduċa dan il-ħsieb hija ‘*diakonia*’ li tfisser ‘qadi’ jew ‘servizz’. Dan huwa l-qofol tas-sacerdozju, li s-sacerdot ikun qaddej ta’ Alla, jiġifieri ministru ta’ Alla. F’dan l-artiklu ser naraw għalhekk kif il-Bibbja harset lejn is-sacerdozju fl-istorja tas-salvazzjoni.

### **Fl-Antik Testament**

Il-ministeru ordnat tas-sacerdozju bhala t-tieni grad tas-sagrament tal-Ordni Sagri huwa mwaqqaf minn Kristu Sidna. Izda fir-religjon Lhudija kif naraw fit-Testament il-Qadim, kien hemm diġa’ tip ta’ sacerdozju, is-sacerdozju Levitiku, li kien mit-tribù ta’ Levi, wiehed mit-tnax il-tifel tal-Patrijarka Ġakobb kif naraw tajjeb fil-ktieb tan-Numri 1:50: “Erhi fi ħsieb il-leviti l-Ghamara tax-xhieda, il-ghodod kollha tagħha u kull ma għandha. Huma jerfghu l-Ghamara u l-ghodod tagħha kollha, huma u jaqdu l-Ghamara u madwarha jgħammru”. Dan it-tribù ta’ Levi ma kellux l-art tiegħu bħat-tribujiet l-oħra ta’ Izrael meta dahlu fl-Art l-Imwegħda u għalhekk għaliex kien magħzul minn Alla għal din is-sejha partikulari, kien jiddependi mit-tribujiet l-oħra.

Il-qassis il-Kbir kien iġorr fuq sidru tnax-il ġawhra prezzjuza, dawn kienu jirrapprezentaw it-tnax il-tribù ta’ Izrael. Tliet karatteristiċi tas-sacerdozju lħudi kienu; iż-żelu għall-interessi ta’ Jahweh, kienu jkunu distinti mill-poplu permezz tal-ilbies differenti tagħhom, u fuq kolloxx kienu jkunu kkonsagrati lil Alla. Il-ministeru tagħhom kien jinkludi; li jxandru l-Kelma ta’ Alla, jgħallmu lill-poplu, u permezz tal-kult u s-sagrificiċji kienu jkunu ta’ intercessjoni u ta’ għaqda bejn Alla u l-poplu.

Kemm Mosè u Gheli (ara l-cwwel ktieb ta’ Samwel) kienu ġejjin minn dan it-tribù ta’ Levi. Wara dahlet familja oħra ta’ qassisin, dik ta’ Sadok li kienet imnissla minn Aronne, hu Mosè u għalhekk mit-tribù ta’ Levi ukoll u li dan kien il-qassis il-kbir fiż-żmien ir-re Salamun. Hafna jsostnu li s-Sadducej jafu l-origini tagħhom lil din il-persuna ta’ Sadok. Din il-familja ta’ qassisin maż-żmien saret hekk qawwija, li kellha dritt kbir tas-sacerdozju lħudi saħansitra aktar mil-leviti. Kien filfatt qabel l-eżilju ta’ Babilonja (586-538 Q.K.), li dahlet din id-differenza fost il-lhud bejn

il-qassisin u l-leviti. L-uffiċċju ta’ dawn il-qassisin lħud meqjusin bhala persuni sagri kien jgħaddi mill-missier għall-iben u mhux b’xi ordinazzjoni.

### **Fit-Testament il-Ġdid**

Fl-erba’ vangeli naraw il-hajja u l-ministeru ta’ Kristu, is-Sacerdot Perfett u l-missjoni tal-appostli mibghuta minnu stess biex ifejjqu l-morda, jeżorcizzaw u s-setgħa li ‘jorbtu’ u ‘jhollu’ d-dnubiet. Ġesù waqqaf is-sagrament tal-Ordni Sagri fil-ġrajja kbira ta’ l-Aħħar Cena li kienet l-Ewwel Ewkaristija flimkien mal-appostli, l-ewwel sacerdoti tiegħu meta qalilhom: “Aghmlu dan b’tifkira tiegħi” (Lq 22:19).

San Pawl fl-ittri tiegħu jurina li bħalma fil-ġisem hemm hafna membri, hekk ukoll fil-Knisja hemm diversi ministeri jew karizmi sabiex inkunu tassew qaddejja fil-komunità (ara 1 Kor 12:4-6). Huwa kien konxju ta’ l-azzjoni ta’ l-Ispirtu s-Santu li jagħzel lil xi uhud biex imexxu l-poplu ta’ Alla “għall-bini tal-ġisem ta’ Kristu” (Ef 4:12). Huwa jsemmi fuq kolloxx lill-appostli, it-tnax magħzula minn Kristu u xhieda tal-hajja u l-Qawmien tiegħu. Isemmi ukoll fost oħrajn, lil dawk li kienu jservu bhala profeti, li kienu l-kapijiet tal-komunitajiet u li kienu jmexxu eżortazzjonijiet fil-laqgħat tal-liturgija. Dawn il-ministri ta’ Kristu kellhom fuq kolloxx ixandru l-Evangeli, iwaqqfu u jorganizzaw komunitajiet godda ta’ nsara.

L-Atti tal-Appostli (ara 1:17; 6:1-4; 20:24) jtkellem imbagħad mill-presbiteri (il-kelma griega ‘*presbyteroi*’ tfisser bniedem matur u mimli bil-għerf) li kienu l-anzjani li kienu jiffurmaw l-kunsill u li minnhom bdew jiġu magħzula s-suċċessuri ta’ l-Appostli sabiex imexxu l-Knisja f’postijiet differenti. L-Ittra ta’ San Ġakbu ukoll turina b’mod ċar li l-insara kienu jieħdu l-morda tagħhom għand il-presbiteri halli dawn jitolbu għalihom u jidilkuhom biż-żejt f’isem il-Mulej.





Fil-ahharnett insibu l-Ittra lill-Lhud li titkellem dwar Kristu, il-Qassis uniku u għalhekk is-saċerdozju l-ġdid mwaqqaf minnu huwa parteċipazzjoni mis-saċerdozju Tiegħu għaliex Kristu wahdu hu Saċerdot veru, l-oħrajn huma ministri tiegħu. Is-saċerdot ordnat jaqdi l-uffiċċju tiegħu bis-setgħa ta' Kristu nnifsu u fil-persuna tiegħu kif jgħidilna il-Katekiżmu tal-Knisja Kattolika f'paragrafi 1545 u 1548.

### **Konklużjoni**

F'din il-harsa generali lejn l-iskrittura naraw mela li s-saċerdot hu dak magħżul minn Alla sabiex jiehu hsieb il-merhla nisranija fil-Knisja ta' Kristu, fuq kolloxx huwa msejjaħ biex ixandar il-Bxara t-Tajba u jaqdi lill-oħrajn. Dan huwa d-don tas-saċerdozju. Permezz tas-saċerdot Kristu jkompli jingħata lill-bnedmin. Infatti dan kollu huwa miġbur fit-talba Konsagratorja waqt l-ordinazzjoni ta' saċerdot mill-Isqof li ssemmi t-tmexxija pastorali tas-saċerdot, il-

funzjoni u r-rwol tiegħu fil-liturgija u l-funzjoni ta' evangelizzazzjoni. Dan huwa l-kobor tas-saċerdozju. Ejjew nagħrfu l-importanza tiegħu u nkomplu nitolbu sabiex il-Mulej ikompli jsejjaħ aktar għal warajH u dawk li għandhom il-vokazzjoni għandhom kuljum jitolbu ma' San Pawl Missierna: "Nizzi hajr lil Kristu Gesù Sidna li tani l-qawwa għal dan ix-xogħol u li deherlu li kienet tisthoqqi l-fiduċja tiegħu u għamilni ministru tiegħu" (1 Tim 1:12).

### **Biblijografija**

*Martini, C.M., Paolo nel vivo del Ministero, Milano 1989.*

*Vanhoye, A., I Carismi nel Nuovo Testamento, Roma 2002.*

*Lurker, M., Wörterbuch biblischer Bilder und Symbole, Munich 1987.*

*G.F. Hawthorne – R.P. Martin – D.G. Reid (eds.), Dictionary of Paul and His Letters, Downers Grove (IL) 1993.*



**GREZZJU BONELLO**  
**Water Proofing Service**  
**for Roofs and Walls**



'Grezz Jos',  
 Filfla Street, Għajnsielem

Tel: 2155 7694  
 Mob: 9946 9102

**SWEET SENSATIONS**  
**CONFECTIONERY**

For Cakes, Gateau,  
 Pastries & Confectionery

Jesmond & Maryanne Borg

55, St. Joseph Square,  
 Qala, Gozo.

Tel: 2156 5663  
 Home: 2155 2277


L-appuntament ta' Dr Mario Saliba M.D. mal-qarrejja tagħna.

# int u sahhitek



## L-Allergiji mill-Ikel

Wahda mill-problemi tas-sahha li spiss nisimghu dwarha hija l-allergija. Hemm diversi tipi ta' allergiji u fosthom wiehed isib allergija jew sensittività lejn xi tip partikulari ta' ikel jew xi oġġett partikulari tal-ikel bhal tadam, karawett, kiwi eċċ.




Diversi drabi r-reazzjoni lejn dan it-tip ta' ikel tkun waħda iżgħira, jaqbdet ftit hakk u xejn iktar jew tista' tkun wahda kbira u akuta li jkollok bżonn l-ghajjuna medika. Kwalunkwe allergija mill-ikel fija disordni fizika li ma

ghandhiex xtaqsam mal-mohh. Dan ifisser li inti turi din l-allergija jew sensittività ghax ikollok xi difett fil-funzjoni tas-sistema imunitarja u mhux ghax ghandek xi biża' jew tahseb li l-ikel ser jagħmillek il-ħsara. Il-komponent fl-ikel li jikkawżaw l-allergija huma l-proteini. Normalment dawn huma ta' ġid u ma jagħmlu l-ebda ħsara imma f'1% tal-kbar u 5% taż-żgħar jikkawżaw reazzjoni fid-demem ta' dak li jkun u jikkawżaw is-sintomi ta' l-allergija. Insibu li anke fi żmien Ippokratus fil- Greċja tal-qedem kien magħruf li ċerti tipi ta' ikel jikkawżaw ċerti sintomi jew mard

imma dak iż-żmien ma kinux jafu għaliex kien jġri hekk. Kienu Prausnitz u Kustner li fil-1921 irrapportaw tip ta' irritazzjoni tal-ġilda li huma attribwew għal xi meraq ta' tip ta' hut partikulari. Izda kien biss fl-1966 li nstab li s-sustanza li tikkawża s-sintomi fil-ġisem hija IgeE li tissejjah *Immunoglobulin E*. Illum il-medicina u x-xjenza rnexxielhom jispjegaw dak kollu li jsehh meta jkun hemm xi reazzjoni mill-ġisem għal xi ikel. L-iktar tipi ta' ikel li jikkawżaw allergiji huma dak li fihom hafna proteini. Halib jew laham li ġejjin minn animalali li kienu jingħataw l-penicillin sabu li setghu jikkawżaw allergiji iktar milli kieku l-animalali ma kienux jingħataw penicillin. Dan illum iktar possibbli peress li hafna mill-ikel li nieklu ikun biex ngħid hekk ikkontaminat mill-antibiotiċi li jingħataw lit-




tjur u lill-animali. Fil-qosor l-  
 iktar oġġetti ta' l-ikel li  
 jikkawżaw allergiji fit-tfal huma  
 l-halib tal-baqra, il-bajd, il-  
 karawett, l-imżiewet jew ful, il-  
 qamh u l-ġewż. Fil-kbar  
 imbaghad insibu il-qamh, il-  
 bajd, il-ġewż, il-ħut, il-  
 gandoffli, il-gajdri, il-gambli, il-  
 granċijiet, l-awwista, il-karawett  
 u l-ful. Dawn kienu l-iktar  
 oġġetti tal-ikel li jikkawżaw  
 allergiji u mhux bilfors l-uniċi  
 oġġetti. Anzi wiehed jista' jghid  
 li hemm hafna u hafna oġġetti  
 oħrajn ta' l-ikel li jikkawżaw  
 allergiji. L-allergija li wiehed  
 ikollu lejn tip partikulari ta' ikel  
 mhux bilfors tkun komuni għal  
 membri oħra tal-familja u jekk  
 tkun mhux bilfors timmanefesta



ruhha l-istess. Is-sintomi li jirrizultaw nistghu  
 naqsmuhom f' erba' kategoriji. Hemm dawk li  
 għandhom x' jaqsmu mal-ġilda fejn ikollok hakk,  
 hmura u qris taht il-ġilda. Hemm is-sintomi ta' l-  
 istonku u l-imsaren fejn ikollok taqligh, rimettar, u  
 uġigh fiż-żaqq u dijarija. Imbaghad hemm is-  
 sintomi tas-sistema respiratorja fejn ikun hemm  
 qtigh ta' nifs, tisfir fil-pulmuni u għatis ripetut. Fl-  
 aħharnett hemm numru ta' sintomi oħrajn li ma  
 jippartjenu ma l-ebda sistema bħalma huma hruq  
 fil-ġhajnejn u dmugh, pressjoni għolja tad-demmm,  
 nefha fil-wiċċ, fl-ilsien u fil-gerżuma tant li l-  
 pazjent jista' jifga u jmut jekk ma jinghatax kura  
 immedjata. Ta' min ighid li dawn is-sintomi jvarjaw  
 minn persuna għal oħra u s-severità tagħhom tvarja  
 ukoll. Illum hemm diversi testijiet li naghmlu biex  
 nistabbilixxu jew persuna tkunx allergika għal xi  
 sustanza. Dawn it-testijiet b'mod generali huma  
 maqsuma f' testijiet fil-ġilda, testijiet fejn dak li jkun  
 jinghata doża kkontrollata tas-sustanza suspettuża  
 biex naraw jekk jkollux reazzjoni u testijiet tad-  
 demmm. Illum hemm ukoll diversi testijiet oħra li  
 min jirriklamahom jghid li huma precizi u tista'

t o q g h o d  
 f u q h o m .  
 Dawn it-tip  
 ta' testijiet  
 g h a d h o m  
 qed ikunu  
 studjati u  
 s'issa x-  
 x j e n z a  
 medika ma  
 t o r b o t x  
 f u q h o m  
 mija fil-  
 mija. Dan  
 qed nghidu  
 biex wiehed  
 j o q g h o d  
 attent qabel  
 ma jonfoq  
 il-flus u  
 jagħmel dawn it-testijiet u wara li jkun imcāħhad  
 minn numru ta' oġġetti ta' ikel isib li mhux veru  
 huwa allergiku għalihom!





*where  
 friends  
 are  
 meeting!!*

**Pan Pizza, Pasta & Home-made Cooking**

**St. Joseph Square, Qala, Gozo.**  
**Tel: 2155 6242 • Mob: 7942 7014**

*For delicious Italian and Maltese meals...*




**BAR, RESTAURANT & PIZZERIA**

Open daily for Lunch and Dinner

5, St. Joseph Square, Qala, Gozo. Tel: 2156 4589, 2155 9090



H  
O  
L  
M



IL-HAJJA

*Pariri lill-Adolexxenti minn MARY PULI*

**QIS SEWWA KLIEMEK**

L-annimali ghandhom l-ghajta specifika taghhom, ta' min hi helwa u t'paxxik bhal ta' xi kanarin, jew hoxna u kerha bhal ta' ljun. Anke jekk l-annimali ma jkunux fejn jintlemhu, xorta wahda jintgharfu mill-ghajta taghhom. Il-bniedem ghandu l-"kelma", rigal prezzjuż, li biha jesprimu ruhu, jikkomunika ma' ohrajn. B'kelma ssahha, tfarrag, tikkalma, tinkoraggixxi, issabbar, tferrah izda b'kelma wahda tista' tiffa lil dak li jkun fl-infern tad-dinja, ixxoqqlu qalbu bhal sikkina, timmalafamah, iggelldu, tkisser ir-relazzjonijiet...

Omm, li giet operata f'lsienha, biex tikkomunika ma' tal-familja kienet tikteb dak li trid tghid fuq karta. Wara, kienet taqraha bosta drabi ghax kienet tibza' li tiftihem hazin jew twegga qalb xi hadd minnhom; bosta drabi kienet tqattagha u ma tikteb xejn.

Il-kliem, meta jigi rrepetut, jindara u jinghad bla kontroll. Bhal meta wiehed jibda jidghi, u jispiċċa biex f'kull sentenza li tghid jidghi bla ma jkun jaf. Jekk kliem ikun tajjeb, min jisimghek jiehu opinjoni tajba tieghek, imma jekk ikun hazin, l-opinjoni li haddiehor jiffirma dwarek, tkun bil-maqlub. Wiehed biex jibqa' maghruf bhala raġel tajjeb, quddiem in-ies kien jghasses kliemu bis-shih u ma kien ihalli l-ebda kelma mhux f'postha tohrog minn fomm. Fid-dar kellu pappagall u kien iservih biex jisfoga r-rabja tieghu mieghu. Kien jarma jidghl quddiemu, qisu kellu xi tort, u ma kienx jieqaf qabel jikkalma. Il-pappagall kien jirrepeti d-dagha li jisma' u jirrepetih anke meta kien ikun wahdu. Sidu kiber sew u ma felahx jiehu hsiebu iktar.

Baghat ghal neputih biex jaghtihulu ghax kien ilu zmien jistenna l-okkazjoni li jkollu wiehed. Neputih ha gost bih imma ma basarx x'pappagall akkwista! Dam ix-xhur jittrenjah biex inissih il-kliem hazin u d-dagha u jdarrh jghid kliem suret in-nies. Fl-ahhar gabu fejn ried.

Alla hares tidra titkellem hazin jew tidghi kull darba li jikkuntlarjak xi hadd, ghax ilsienek jirrendik aghar minn dudu ta' l-art, ghax bi lsienek tehodha kontra

Alla l-hallieq tieghek u xxerred il-vizzju mishut tad-dagha.

Mhux ahjar tuza tajjeb dan id-don prezzjuż li tak Alla:

Billi:

Tfarrag u tghin lil dawk li jridu jserrhu qalbhom mieghek.

Meta tghejja nkella ddejjajt b'dak li tkun qed tisma', ma turix li xbajt, u lanqas thares lejn l-arlogg biex taghti x'jifhem li taparsi sarlek il-hin.

Tara li l-konverzazzjoni tieghek tkun interessanti u tirrepetix stejjer li tkun ghedthom qabel.

Ma tippruvax tilghaba tal-buffu biex twaqqa' ghaċċajt lil xi hadd fil-grupp li tkun fih sew fil-prezenza tieghu inkella fl-assenza tieghu.

Ma titkellimx iżzejjed fuqek innifsek u fuq il-familjari tieghek.

Tevita kliem hazin, kliem baxx, kliem doppju sens u wisq iktar xi dawgħa, ghax minbarra li toffendi l-hallieq tieghek, tkun ta' eżempju hazin għal haddiehor.

Tferrah lil xi hadd b'ċajta f'waqtha basta minghajr kliem doppju sens.

Ma tihux il-karti f'idejk u titkellem int biss. Agħti ċans li haddiehor jghid tieghu, minghajr ma titerrompi.

Fuq it-telefon titkellem b'ton baxx, u żżomm il-konversazzjoni fil-qosor. Normalment huwa l-privileġġ ta' min ċempel li jwaqqaf il-konverzazzjoni.

Tkun fejn tkun u tkun ma' min tkun tikkritikax il-membri tal-familja tieghek u aktar u aktar tizvela xi sigriet tal-familja li m'hux suppost johorġu barra mill-erba' hitan tad-dar.

Ma tikkritikax u lanqas tghaddi ġudizzju fuq xi hadd, l-aktar jekk il-persuna li tkun qed tiġi kkritikata ma tkunx prezenti biex tiddefendi ruhha.

Meta titkellem ma' xi hadd turi interess f'dak li jkun qed jinghad, bla ma tinterrompi u tghid li jidhirlek int.

Ma turix kurzità żejda fil-hwejjeġ privati ta' l-ohrajn u ma taghmilx mistoqsijiet personali biex tikixxef aktar fuq dak li jkun.

Ma' min ma jkunx jaqbel mieghek ibqa' rraguna mieghu bil-kalma, bla ma tirrikorri għal kliem iebes jew għall-kritika personali.

Meta titkellem fuq ghajrek tużax kliem mhux xieraq, tinsulentah, twaqqghu ghaċċajt, jew tagħmel mossi b'wiċċek biex iddahhal ċerti suspetti f'mohħ dak li jkun li tista' tnaqqas il-fama ta' dak li jkun.

Ma tiftaharx bik innifsek.

Tkun edukat biżżejjed li meta tiġi mistoqsi xi haġa personali jew fuq familtekk, u ma tkunx trid twiegeb, dawwar il-kliem fuq haġa ohra mhux tirrifjuta li twiegeb bl-arroganza.

Min jafdalek sigriet zommu akkost ta' kollox.

Il-kelma hija rigal prezzjuż li għandu l-bniedem u aktar ma tintuza tajjeb, aktar jigi mfahhar Alla, li tahielek minghajr mertu tieghek!

Il-kliem qabel tghidu iżnu u qisu!

*Dejjem tieghek,  
Mary Puli*



# Bejnietna n-Nisa

Tiktbilna SUSAN MULVANEY



## KIF NIBQGHU DEJJEM ZĠHAŻAGH

Sa mill-egdem żminijiet, il-bniedem ried li dejjem jibqa' żaghżugh. U din ix-xewqa qed dejjem taċċenna ruhha aktar ma jghaddi ż-żmien. Ma fiha xejn hażin li ahna nippruvaw nieklu ikel bnin u tajjeb għal saħhitna. Ma fiha xejn hażin li ahna nżommu ruhna f'dik li hija dehra u ma nintelqux.

Dak li kultant ma nirrealizzawx hu l-fatt li t-triq taghna biex nakkwistaw iż-żoghżija dejjiema tibda u tispicċa fid-dar taghna stess u fil-viċinanzi taghha! Kemm kemm nestendu idejna u mmissuha –fil-kċina, fil-kamra tas-sodda, f'xi ġnien madwarna jew f'xi *fitness centre*.

Għaliex? Ghax dehrina, kif inhossuna u kif naġixxu jiddependu hafna mill-mod kif nieklu, kif u kemm norqdu u mill-eżerċizzju regolari.

Dieta mimlija frott u hxejjex, laham dejf, prodotti tal-halib xkumat, hobż ismar hija l-ideali. Mhux l-istess il-konsum bla rażan ta' xorb alkoholiku, kafejina, ikel imxahham, dqiq raffinat u zokkor.

Ma tridx tkun xi għaref biex tifhem li meta tkun mimlija enerġija, tkun iżjed attiva, il-piż jibqa' f'limitu aċċettabbli. Konsegwentament, iżżomm aktar dik id-dehra żaghżugha. Kultant titghaxxaq tara anzjani, nisa u rġiel, li jiehdu hsieb taghhom infushom tant li tahsibhom li huma ferm iżghar milli fil-fatt huma. Min-naħa l-oħra, kultant anqas temmen kif ċerti żghażagh, minhabba dak li jieklu, il-hajja sedentarja li jghaddu u l-ambjent li jintelqu fih, juru li kważi diġa xjahu!

Dieta tajba mhux biss taghmilna f'saħhitna, iżda testendilna s-snin fuq din l-art u twassal biex ma


nitkemmxux. Huma mijiet l-istudji li saru li juru li dak li nieklu jaffettwa kemm mistgħu nnaqqsu (jew inkabbru!) ir-riskju tal-mard tal-qalb, ta' ċerti forom tal-kanċer, tad-dijabete (typeġ) u ta' l-osteoprożi.


Matul l-irqad, ġisimna jagħmel it-tiswijiet mehtieġa. Nafux kif inqumu qisna biċċa ċarruta wara lejli hażin. Imma x'differenza meta norqdu raqda tajba u mistrieħa: inqumu mimlijin b'enerġija liema bħalha u b'dik id-dehra sabiha tant li wiċċna jibda jixgħel!

Ċerti studji li saru dan l-aħhar juru li raqda tajba wkoll tista' tghinna biex inżommu l-piż mixtieq. Sensiela ta' studji li dehru fil-magażin ufficjali ta' l-Assoċjazzjoni Medika. Amerikana u fil-magażin Inġliż *Lancet* jagħtu hjiel li meta ma norqdux bizżejjed inkunu qed inħawdu l-proċessi metabolici u ormonali li huma tant kumplessi. Meta jġri hekk, inqas hemm ċans li nonqsu.

Meta n-nuqqas ta' rقاد jibqa' jippersisti, iwassal għal kundizzjonijiet oħra –ghejja, buli, nuqqas ta' koncentrazzjoni, nuqqas ta' reazzjoni f'waqtha meta tkun issuq jew tahdem fuq xi makna, u tnaqqis fl-immunità tal-ġisem kontra l-mard komuni bħall-irjiehat. Għalhekk jiswa lilna li naraw kif naghmlu u norqdu raqda ta' seba' jew tminien siegħat kuljum. Għandna naraw li mmorru norqdu u nqumu fl-istess hinijiet kuljum, ngħiduha nidhlu norqdu f'xi l-11pm biex inqumu fis-6am. U naraw li l-aħhar ikel, xorb ta' alkohol jew kafe, jekk jista jkun nehduhom ta' l-inqas tliet siegħat qabel norqdu. L-istess l-eżerċizzju goff (mhux xi passiġġata hafifa).

Hafna mit-tibdil fiziku li ahna nattribwixxu għax-xjuħija – bħal muskoli inqas b'saħhithom, żjieda fil-piż u għadam irqieq – huma aktar ir-riżultat ta' hajja sedentarja milli tal-anzjanità. Jekk irridu li verament nidhru u nhossuna żghażagh anke meta nidhlu f'dawk li jghidulhom "is-snin tad-deheb", allura għandna naraw li l-attività fizika tkun wahda mill-prijoritajiet tal-programm taghna ta' kuljum.





*minn Korrispondent*

# GHAJNSIELEM JERĠĠGHU CHAMPIONS WARA 31 SENA

Ghajnsielem..... 2

Xewkija T..... 0

**B'goal f'kull taqsima, Ghajnsielem ghelbu l-ahhar sfida denja offruta minn Xewkija Tigers biex is-sawma twila taghhom ta' nuqqas ta' titlu Ghawdexi, issa spiccat.**

Kien suċċess meritat ghal *Blacks* li bl-investment finanzjarju qawwi mill-President taghhom Raymond Grech, huma iffurmaw team qawwi u ta' livell, b'xejn inqas minn hames *ex-players* tat-team nazzjonali Malti fost l-ohrajn.

Konferma ta' dan kollu huwa li huma kellhom l-ahjar attack u difiża tal-kampjonat fejn skurjaw medja ta' ftit iktar minn tliet *goals* f'kull loghba.

F'din l-ahhar partita taghhom tal-kampjonat huma laghbu b'tattika kwazi perfetta fejn iddettaw skond iċ-ċirkostanzi, anke jekk mal-ftuh tat-tieni taqsima spicċaw jilghabu bi *player* inqas.

F'din il-fazi huma kkontrollaw tajjeb fuq wara, mbaghad operaw bl-aqwa arma taghhom, dik tal-kontrattak fejn minkejja li kienu fi *zvantagg* numeriku huma xorta skurjaw biex serrhu rashom miċ-*championship*.

Il-wirja taghhom kienet kolletiva izda spikka fuq shabu d-difensur ċentrali Mbuenko li kien insuperabli kemm bir-ras kif ukoll bis-saqajn.

Fil-fatt kien hu li farrak bosta mill-attakki avversarji.

*Xewkija Tigers* minn naha taghhom riedu bilfors rebha biex prattikament ikunu huma li jirbhu l-kampjonat. B'dan f'rashom huma kellhom ikunu avventurużi fl-attakk u l-*goal* li qalghu wara biss żewġ minuti kompli kabbrilhom l-emergenza fil-loghob taghhom.

Fil-fatt *Xewkija* kkrejaw hafna loghob biex jirkupraw ir-riżultat, izda apparti li sabu quddiemhom difiża ferm organizzata, huma bdew jghagglu fil-konkluzzjonijiet bil-konsegwenza li ffit iċċentraw tajjeb il-mira.

Minkejja li t-*Tigers* tilfu dan il-kampjonat, kienu huma li apparti li taw l-unika telfa lill-istess avversarji fl-ewwel round, kif ukoll f'din il-partita deciża huma kellhom iktar pussess tal-ballun però ma mxejjelhomx jiskurjaw, biex spicċaw telliefa.



Quddiem l-ikbar folla ta' l-istaġun, li kienet ukoll ikkunsidrata bhala wahda rekord ghal *Gozo Stadium* b'attendenza ta' madwar 3000 ruh, iż-żewġ naħat kienu armati sa snienhom f'dak li huwa briju b'support ikkulurit u ta' kull xorta.

Minkejja l-importanza kbira taghha, iż-żewġ naħat haqqhom kull tifhir ghall-mod sportiv li laghbu l-loghba biex iffaċilitaw ukoll il-kontroll tar-*referee* Joe Attard li flimkien mal-assistenti tieghu Ingmar Spiteri u Alan Camilleri kkontrollaw b'awtorità.

## Kif jinsabu fl-Ewwel Diviżjoni

	L	R	D	T	F	K	Pti
Ghajnsielem	18	15	2	1	57	16	47
Xewkija T.	17	13	0	4	40	26	39
Żebbuġ R.	17	7	2	8	27	42	23
Kerċem	17	6	4	7	29	25	22
Nadur Y.	17	6	3	8	37	38	21
Xaghra U.	17	4	3	10	32	52	15
Victoria	17	0	4	13	16	40	4

Din il-klassifika kienet valida sa meta ntrebah il-kampjonat.



366  
BIBLI  
STORIES

Classic  
Enid Blyton  
Stories

KNOW THE WORLD OF  
ANIMALS  
Birds, Reptiles and Insects

skont  
ta  
10%  
fuq kotba  
mill-isba  
ghat-tfal  
dejjem!

WORLD  
HISTORY  
ENCYCLOPEDIA  
MILLENNIUM EDITION

366  
Tairy Tales

Big Fun Book of  
NUMBERS

Children's  
WORLD ATLAS

L-BIBBI  
GHAT-TFAL

THE EUROPEAN COMMUNITY  
and how it works

365  
TALBA  
GHAT-TFAL

L-ISTORIA TA  
GESÙ  
miktuba ghat-tfal

L-BIBBI  
GHAT-TFAL  
THE ILLUSTRATED  
FUN  
BOOK OF  
FACTS  
ETC. ETC. ETC.  
ENCYCLOPEDIA

Victoria, Gozo - tel. 2156 0496

alphabetical order  
more than 500 illustrations and photographs  
activities and puzzles





